

عربی قواعد و زبان ڈانی کا ایک مکمل مجموعہ

عربی کام حلیم

اول

مؤلفہ

مولوی عبدالستار خاں

ترجمہ

مکتبۃ اللہ بنی اسرائیل
کراچی - پاکستان



عربی قواعد و زبان دانی کا ایک مکمل مجموعہ

عربی کامعلّم

(حصہ اول)

مؤلفہ

مولوی عبدالستار خاں



مکتبہ المکتب
کراچی - پاکستان

كتاب کا نام	:	عربی کا معلم (حصہ اول)
مؤلف	:	مولوی عبدالستار خاں
تعداد صفحات	:	۱۲۸
قیمت برائے قارئین	:	۳۰/-
سن اشاعت	:	۱۴۲۹ھ/۲۰۰۸ء
ناشر	:	مکتبۃ البشیری
چوہدری محمد علی چیسٹلیبل ٹرست (رجسٹرڈ)	:	Z-3، اوورسیز بیکلووز، گلستان جوہر، کراچی - پاکستان
فون نمبر	:	+92-21-7740738
فیکس نمبر	:	+92-21-4023113
ویب سائٹ	:	www.ibnabbasaisha.edu.pk
ای میل	:	al-bushra@cyber.net.pk
ملنے کا پتہ	:	+92-321-2196170
مکتبۃ البشری، کراچی - پاکستان	:	+92-321-4399313
مکتبۃ الحرمین، اردو بازار، لاہور - پاکستان	:	الصبح، ۱۲، اردو بازار لاہور 042-7124656-7223210
بلک لینڈ، شی پلازا ہائی روڈ، راولپنڈی	:	051-5773341-5557926
دار الإخلاص، نزد قصہ خوانی بازار پشاور	:	091-2567539
اور تمام مشہور کتب خانوں میں دستیاب ہے۔	:	

فہرست کتاب عربی کا معلم حصہ اول جدید

۳۲	مکونٹ کی قسمیں	دیباچہ
۳۳	سلسلہ الفاظ نمبر ۳	علمائے کرام کی تقریبیں
۳۴	مشق نمبر ۳	اشارات وہیات
۳۵	عربی میں ترجیح کریں	اصطلاحات
۳۶	الدرس الخامس وحدت و معنی	الدرس الأول کلمہ کے اقسام
۳۷	جمع سالم اور مكسر	گلہ اور اس کی قسمیں
۳۸	سلسلہ الفاظ نمبر ۴	اسم کی قسمیں
۳۹	مشق نمبر ۴	اسم معرفت کی قسمیں
۴۰	عربی میں ترجیح کریں	الدرس الثاني حرف تغیر اور حرفي تعریف
۴۰	سوالات نمبر ۴	ہمزہ وال عل کا تنظیم
۴۱	الدرس السادس الجملہ الائمه	حروف شمسیہ و قمریہ
۴۲	سلسلہ الفاظ نمبر ۵	سلسلہ الفاظ نمبر ۵
۴۳	ضمائر مرفوعہ مُتفصلہ	مشق نمبر ۵
۴۴	مشق نمبر ۵	سلسلہ الفاظ میں لفظ کے آخر میں کوئی اعراب نہ پڑھو
۴۵	عربی میں ترجیح کریں	عربی میں ترجیح کریں
۴۶	الدرس السابع مُرکّب إضافی	سوالات نمبر ۵
۴۷	سلسلہ الفاظ نمبر ۶	الدرس الثالث مرکبات
۴۸	پڑھو و فوجاڑہ	مُرکّب تو صفتی
۴۹	مشق نمبر ۶	سلسلہ الفاظ نمبر ۶
۵۰	عربی میں ترجیح کریں	مشق نمبر ۶
۵۱	سوالات نمبر ۶	عربی میں ترجیح کریں
۵۲	الدرس التاسع اوزان کلمات	الدرس الرابع تدذکیرہ و تابیخ

		مشن نمبرے
۹۵	الدُّرُسُ التَّالِيُّ عَشَرُ اسْمَاءُ الْإِسْتِفَهَامُ	۵۹
۹۷	سلسلة الفاظ نمبراً ۱۱	الدُّرُسُ التَّاسِعُ جُمْكَتْر
۹۷	مشن نمبرے ۱۲ (الف)	سلسلة الفاظ نمبرے
۹۸	مشن نمبرے ۱۲ (ب)	مشن نمبراً ۸
۹۹	مشن نمبرے ۱۲ (ج)	جواب تجھے میں دو
۱۰۰	عربی میں ترجمہ کریں	عربی میں ترجمہ کریں
۱۰۱	ذیل کے جملوں کی ترتیب کریں	سوالات نمبر ۲
۱۰۱	سوالات نمبرے	الدُّرُسُ الْعَاشِرُ اسْمَ کِيْ اِعْرَابِ حَالَتِينَ
۱۰۳	الدُّرُسُ الرَّابِعُ عَشَرُ الْفَعْلُ	مختف انسوں کی علمات اعراب
۱۰۳	الْفَعْلُ الْمَاضِيُّ الْمَعْرُوفُ	سلسلة الفاظ نمبر ۸
۱۰۷	سلسلة الفاظ نمبراً ۱۲	مشن نمبر ۹ (الف)
۱۰۸	مشن نمبرے ۱۲ (الف)	مشن نمبر ۹ (ب)
۱۰۹	مشن نمبرے ۱۲ (ب)	عربی میں ترجمہ کریں
۱۱۰	مشن نمبرے ۱۲ (ج)	الدُّرُسُ الْخَادِيُّ عَشَرُ الْإِضَافَةُ (سین نمبرے سے پورتہ)
۱۱۱	عربی میں ترجمہ کریں	ظہیر بخود تصل
۱۱۳	الدُّرُسُ الْخَامِسُ عَشَرُ الْفَعْلُ الْمُضَارِعُ	سلسلة الفاظ نمبر ۹
۱۱۳	مضارع معروف کی گردان	مشن نمبراً ۱۰
۱۱۵	ضاہر متصوپہ متصل و منفصلہ	عربی میں ترجمہ کریں
۱۱۶	سلسلة الفاظ نمبراً ۱۲	سوالات نمبر ۵
۱۱۷	مشن نمبرے ۱۲ (الف)	الدُّرُسُ الثَّانِيُّ عَشَرُ اسْمَاءُ الْإِشَارةِ
۱۱۸	مشن نمبرے ۱۲ (ب)	سلسلة الفاظ نمبراً ۱۱
۱۱۹	عربی میں ترجمہ کریں	مشن نمبراً ۱۱
۱۲۰	عربی میں ایک خط	عربی میں ترجمہ کریں
۱۲۱	سوالات نمبراً ۸	سوالات نمبر ۶

دیباچہ

الْحَمْدُ لِلّٰهِ الَّذِي خَلَقَنَا وَجَعَلَنَا مِنَ الْمُسْلِمِينَ。وَالْهُمَّ نَا
فَهُمْ قَوَاعِدُ الْلِّسَانِ وَالْتَّبَيِّنِ。وَأَنْزَلَ لِهِمَا يَتَّبِعَا قُرْآنًا بِلِسَانِ
عَرَبِيٍّ مُّبِينٍ。وَعَلَى مُحَمَّدٍ رَسُولِ اللّٰهِ خَاتَمِ النَّبِيِّنَ صَلَّى
اللّٰهُ عَلَيْهِ وَعَلَى إِلٰهِ وَأَصْحَابِهِ أَجْمَعِينَ.

اما بعد! کترین رقم الحروف کے پاس ہندوستان کے ہر گوشے سے جو سینکڑوں خطوط آئے ہیں ان سے پتہ چلتا ہے کہ اس زمانے میں بھی عربی زبان سیکھنے اور اللہ تعالیٰ کا آخری پیغام قرآن حکیم سمجھ کر پڑھنے کا احساس بہت کچھ موجود ہے لیکن اقتضائے وقت کے مطابق طالبین عربی کے سامنے کوئی ابتدائی نصاب پیش نہیں کیا گیا جو ان کا حوصلہ بڑھانے کا باعث ہوتا۔

عربی تعلیم کا پرانا طریقہ اور نصاب تو حوصلہ شکن تھے ہی مگر جدید کتابیں بھی طلبہ کی حوصلہ افزائی سے قاصر ہیں۔

تجربہ سے معلوم ہوا ہے کہ طالب عربی کی حوصلہ افزائی وہی نصاب کر سکتا ہے جس میں آسان قواعد کے ساتھ ساتھ زبان دانی کی بھی تعلیم ہوتی جائے اور وہ بھی اس خوبی سے کہ قواعد سے زبان دانی میں مدد ملتی جائے اور زبان دانی کے ضمن میں قواعد ہیں، نہیں ہوتے چلے جائیں مگر حقیقت یہ ہے کہ اس قسم کے اس巴ق کا انتخاب اور ان کی ترتیب کوئی معمولی کام نہیں ہے، یہ تو محض اُس قادر مطلق کا فضل ہے جس نے اس

عاجز بندے سے اتنا بڑا کام لیا۔ ذلك فضل الله يؤتیه من يشاء و رنه من آنم کر من دانم۔

اللہ تعالیٰ کا شکر ہے کہ یہ کتاب جہاں پڑھی گئی یا پڑھائی گئی بے حد مفید ثابت ہوئی۔ بہتر شائقین عربی نے لکھا ہے کہ ہم بارہا کوشش کر کے مایوس ہو چکے تھے۔ اگر آپ کی کتاب ہمیں نہ ملتی تو شاید ہم کبھی بھی عربی حاصل نہ کر سکتے۔

اب یہ کتاب چوتھی دفعہ چھپی ہے۔ پہلے تو اس کتاب کو صرف دو حصوں میں تقسیم کیا گیا تھا اب اسے چار حصوں میں تقسیم کر دیا گیا ہے تاکہ ہائی اسکولوں میں چوتھی جماعت سے میٹرک کلاس تک کے لیے ایک معقول نصاب ہو جائے۔

سابق ایڈیشن کے ناظرین اس ایڈیشن میں بعض اسباق اپنی قدیم جگہ پر نہ پا کر پریشان نہ ہوں، اسباق سب آجائیں گے مگر خاص مصلحت کی بنابر ان میں تقدیم و تاخیر کرنی پڑی ہے۔

اس وقت آپ کے ہاتھ میں پہلا حصہ ہے۔ اسباق تو سابق کی نسبت کم کر دیئے ہیں مگر مشقیں اور تمرینات اس قدر بڑھادی گئی ہیں کہ ایک حد تک عربی ریڈر کے قائم مقام ہو جاتی ہیں۔ تاہم اگر اللہ تعالیٰ نے توفیق بخشی تو اس کتاب کی مطابقت کا لحاظ رکھتے ہوئے قرأت کا ایک سلسلہ بھی پیش کر دیا جائے گا جواب تک زیر تالیف ہے۔

وَاللَّهُ الْمُوْفِقُ وَهُوَ الْمُسْتَعَانُ.

اس حصہ میں صرف پندرہ سبق ہیں۔ مگر آپ تجرب سے دیکھیں گے کہ اتنے ہی اسباق کے ذریعے عربی کتنی کافی مقدار میں سکھلا دی گئی ہے اور کس خوبی سے اعراب سمجھنے

ترکیب پہچانے اور عربی سے اردو اور اردو سے عربی بنانے کی اتنی تعلیم دی گئی ہے کہ مر و جہ صرف نحو کی متعدد کتابیں پڑھانے سے بھی یہ بات حاصل نہ ہوتی۔ اس کتاب کے ہر حصے کی کلید بھی لکھی گئی ہے جس کی مدد سے سینکڑوں شائقین نے بطور خود عربی پر عبور حاصل کر لیا ہے۔

خانگی طور پر تو ایک شائق طالب علم یہ حصہ مہینہ ڈیڑھ مہینہ میں پڑھ سکتا ہے مگر ہائی اسکولوں میں چونکہ متعدد مضامین یاد کرنے ہوتے ہیں اس لیے چوتھی جماعت کے لیے اسے ایک سال کا کورس بنادینا بہت ہی موزوں ہوگا۔ البتہ عربی مدارس میں جہاں عربی ہی عربی پڑھائی جاتی ہے ایک سال میں اس کتاب کے چاروں حصے بآسانی پڑھ سکتے ہیں۔

بہر حال یہ کتاب اس قابل ہے کہ ہر صوبے کی ٹیکسٹ بک کمیٹیاں اور وہ محترم حضرات جن کے اختیار میں کسی مدرسہ کی درس و تدریس و انتخاب کتب درسیہ کی زمام ہے اور ہر ممکن تعلیمی سہولت کی بہم رسانی جن کے فرائض ہے اس کتاب کو درس میں شامل فرمائے عزیز طلبہ کی مشکلات کو دور کریں اور عند اللہ ماجور و عند الناس مٹکوہ ہوں۔

ہندوستان کے ہر صوبے کے علمائے کرام، معتمد جرائد و رسائل اور شیدایاں عربی نے اس کتاب کی نسبت جو خیالات ظاہر فرمائے ہیں ان کا خلاصہ یہی ہے کہ تسهیل عربی کے لیے جس قدر کوششیں کی گئی ہیں ان سب میں یہ کوشش زیادہ کامیاب ہے۔ یہ کتاب اس قابل ہے کہ اسے سرکاری و غیر سرکاری مدارس میں داخلِ نصاب کر دیا جائے تاکہ عربی کی تعلیم زیادہ آسان ہو جائے۔

یہ ناجائز ان تمام حضرات کی قدر شناسی اور ان کے مفید مشوروں کا شکر گزار ہے۔
جَزَاهُمُ اللَّهُ عَنِّيْ خَيْرُ الْجَزَاءِ.

ان میں سے چند بزرگوں کی قیمتی آراء اگلے صفحات میں درج کی جاتی ہیں تاکہ طالبین
 عربی کی ترغیب کا موجب ہو اور دیگر حضرات کو اس کتاب کی خوبیاں سمجھنے میں زیادہ
 وقت نہ ضائع کرنا پڑے۔

خادم الطلبة

عبدالستار خان

بجندی بازار۔ بکیمی نمبر ۳

محرم الحرام ۱۴۲۱ھ

علماء کرام، پروفیسر ان عربی، معتمد جرائد

اور

شیدایان عربی کے تصریحات

۱۔ حضرۃ العلامہ مولانا شیبیر احمد عثمانی دیوبندی:

یہ کتاب مدارس کے نصاب میں داخل کرنے کے لائق ہے۔ اس موضوع میں شاید ہی کوئی کتاب اس سے بہتر کھنچی گئی ہو۔ طالبین عربی پر آپ نے بڑا احسان کیا ہے۔
۲۔ حضرۃ العلامہ مولانا مناظر احسن گیلانی، استاذ جامعہ عثمانیہ حیدر آباد:
جزاک اللہ بڑا کام کیا ہے۔ مسلمانوں پر بڑا احسان کیا ہے۔ آپ نے میری گردان سے ایک بوجھ اُتارا۔

۳۔ حضرۃ العلامہ مولانا خواجہ عبدالحکیم، سابق پروفیسر جامعہ ملیہ دہلی:
تجربہ کے طور پر طلباء کو پہلا حصہ پڑھایا۔ میں نے اب تک اس موضوع پر جتنی کتابیں دیکھی ہیں ان سب میں اس کتاب کو آسان و سہل تر پایا۔

۴۔ الاستاذ سید ابوالاعلیٰ مودودی، مدیر ترجمان القرآن لاہور:
لغت عرب کے قواعد کو مختصر اور سہل طریق پر بیان کرنے کی جتنی کوششیں کی گئی ہیں ان میں یہ کوشش کامیاب تر ہے۔

۵۔ الادیب اللہیب مولانا مولوی محمد ناظم ندوی، استاذ ادب دارالعلوم ندوۃ العلماء لکھنؤ:

ہندوستان میں عربی زبان کو سہل طریقہ پر کم از کم مدت میں حاصل کرنے کے لیے متعدد کتابیں لکھی گئیں لیکن اس وقت تک کوئی ایسی کتاب جو جامعیت کے ساتھ وقت کی ضرورت کو پورا کر سکے نظر سے نہیں گزری۔ مولانا عبدالستار خان، ہندوستانی طلبہ اور معلیمین کے شکریہ و امتحان کے مسخر ہیں کہ موصوف نے ایک بہت مفید، سہل اور جامع کتاب لکھ کر یہ کمی پوری کر دی۔..... ذاتی تجربہ سے ہمیں معلوم ہے کہ یہ کتاب افادیت کے اعتبار سے بہت قیمتی ہے اور اس قابل ہے کہ عربی مدارس اور انگریزی اسکولوں میں داخل کی جائے تاکہ طلبہ کم از کم مدت میں زبان کو سیکھ لیں۔

۶۔ حضرۃ العلامہ مولانا عبد القدر یصدیقی، استاذ جامعہ عثمانیہ، حیدر آباد: اگر اس کتاب کو امتحان و سلطانیہ میں رکھیں تو نہایت مناسب ہوگی۔ یہ کتاب دوسری کتابوں سے بہتر ہے۔

۷۔ حضرۃ العلامہ مولانا محمد عبد الواسع استاذ، جامعہ عثمانیہ، حیدر آباد: مجھے مولوی عبد القدر یصاحب کی رائے سے کامل اتفاق ہے۔

۸۔ علامہ شیخ عبد القادر، (ایم۔ اے)، سابق پروفیسر یلفنسن کالج، بمبئی: کامیاب کوشش ہے۔ اگر یہ کتاب عربی کے ابتدائی نصاب میں داخل کی جائے تو نسبتاً زیادہ مفید ہوگی۔

۹۔ حضرت الاستاذ مولانا غلام احمد، صدر مدرس مدرسہ عربیہ جامع مسجد: بھبھی: ہم نے اپنے مدرسے کے نصاب میں یہ کتاب داخل کر لی ہے۔ تجربہ سے ثابت ہوا کہ یہ کتاب نہایت مفید ہے۔

۱۰۔ جناب غلام علی صاحب، وکیل ہائی کورٹ، بھبھی: عربی گرامروں میں ایسی اہل اور دلچسپ کتاب نہیں دیکھی گئی۔ میرے پچھے اس کو بڑی دلچسپی سے پڑھتے ہیں۔

۱۱۔ نواب صدر یار جنگ مولانا حبیب الرحمن شروانی، سابق صدر الصلوٰۃ رحیم آباد:

میں نے کتاب عربی کا معلم کا مطالعہ کیا۔ اپنی پیشو و کتابوں سے بہتر معلوم ہوتی ہے۔

۱۲۔ جناب مولوی لطف الرحمن سابق اتالیق صاجزا دگان پائگان حیدر آباد: عربی کو سہل لتحصیل کرنے میں جو کامیابی آپ کو ہوئی ہے وہ کسی کو بلکہ کسی یورپین مستشرق کو بھی نصیب نہ ہوئی۔ یہ کتاب حضن خنک گرام نہیں ہے بلکہ ایک عمدہ گرام اور علم ادب کا دلچسپ مجموعہ ہے۔

۱۳۔ جناب مولوی سید محمد صاحب، بھی پور، الہ آباد: اس میں شک نہیں کہ یہ تصنیف آپ کی یادگار ہو کر رہے گی اور آخرت میں نواب عظیم کا باعث۔

۱۴۔ جناب مولوی محمد سعید صاحب ہیڈ مولوی پرمجیت ہائی اسکول سلطان پور لودی: پنجاب، یوپی وغیرہ میں جو کتاب ملتی ہیں اور میرٹھ سے کتاب کلام عربی آئی ہے۔

آپ کی کتاب کے سامنے بیچ ہیں۔

۱۵۔ مولانا مولوی محمد صدیق کیرانوی:

خاکسار کے پاس اس قسم کی متعدد کتابیں موجود ہیں مثلاً روضۃ الادب، کلام عربی وغیرہ لیکن میزان سے کافیہ تک کا خلاصہ جس خوبی سے آپ نے درج فرمایا ہے وہ کتب مذکورہ میں نہیں ہے۔

۱۶۔ جناب مولوی سعید الدین خان، ہیڈ مولوی ہائی اسکول شہر ایڈور:
واقعی عربی آسان ہو گئی۔ آپ کی محنت قابل داد ہے۔

۱۷۔ اخبار زمیندار، لاہور:

ہم بلا مبالغہ کہہ سکتے ہیں کہ فاضل مؤلف کو اپنے مقصد میں غیر معمولی کامیابی ہوئی ہے ہماری رائے میں یہ کتاب اس قابل ہے کہ تمام سرکاری وغیر سرکاری مدارس جن میں عربی کی تعلیم دی جاتی ہو اپنے نصاب میں داخل کر لیں، ہم پنجاب کی نیکست بک کمیٹی سے خصوصاً سفارش کرتے ہیں کہ طلبہ کو اس سے مستفید ہونے کا موقع دے۔

۱۸۔ اخبار اجمعیۃ، دہلی:

”عربی کا معلم“، واقعی اسم بامسٹی ہے۔ کاش کہ مدارس عربیہ کے مہتمم اس کو داخل نصاب کر لیں۔

۱۹۔ رسالہ ادبی دنیا، دہلی:

جدید طرز پر زبان عربی کی تسهیل کے لیے اب تک کتابیں تو بہت کمھی جا چکی ہیں جو تقریباً سب میری نظر سے گذری ہیں لیکن عربی جیسی ادق زبان کو جتنا اہل مولوی

عبدالستار خان نے کر دیا ہے اس کی نظیر دوسری کتابوں میں نہیں مل سکتی۔

۲۰۔ اخبار ز مزم، لا ہور:

تعلیم و تفہیم کا ایسا انداز رکھا گیا ہے کہ ذہن پر کوئی بار محسوس نہیں ہوتا اور جانی بوجھی چیز کی طرح ہر بات ذہن نہیں ہوتی جاتی ہے۔ ہمارے خیال میں عربی زبان کو مرد و ج کرنے کے لیے اس سے بہتر کوئی سلسلہ نہیں ہو سکتا۔

اشارات

۱۔ مثال دیتے وقت لفظ ”مثلاً“ کے عوض صرف دونقطے لکھ دئے جائیں گے، اس طرح ”بـ“

۲۔ سلسلہ الفاظ میں کسی اسم کی جمع کی طرف (جـ) سے اشارہ کیا جائے گا۔

۳۔ کسی مضمون کا حوالہ دینے کے لیے قوس میں اس کے سبق کا اور اس کے بعد اس کے فقرہ کا نمبر لکھا جائے گا، مثلاً (سبق ۴-۵) سے یہ مطلب ہے کہ فلاں مضمون پانچویں سبق کے دوسرے فقرہ میں تلاش کرو۔

۴۔ سلسلہ الفاظ میں افعال کے سامنے قوس میں بعض حروف لکھ دیئے گئے ہیں اُن حروف سے اُن افعال کے ابواب کی طرف اشارہ ہے۔

ہدایات

۱۔ جب تک ایک سبق خوب ذہن نہیں نہ ہو دوسرا سبق نہ پڑھیں۔

۲۔ ہر ایک مشق کا خاص توجہ سے ترجمہ کریں اور پھر اس کتاب کی کلید سے مقابلہ کر کے جانچیں۔

۳۔ انگریزی خوانوں کے لیے صرف وَحْوَ کے اصطلاحی الفاظ کا ترجمہ شامل کے

اندر ونی حصے میں لکھ دیا گیا ہے، بوقتِ ضرورت اس سے فائدہ اٹھائیں۔
 ۲۔ بعض باتیں جلدی سمجھ میں نہیں آتیں۔ ایسے موقع پر مستقل مزاج رہو۔ کسی سے حل کروالو یا ہمت سے قدم آگے اٹھاؤ۔ عجیب نہیں کہ آگے چل کر خود ہی سمجھ میں آ جائیں۔

التماس:

محترم اساتذہ سے التماس ہے کہ تعلیم سے پیشتر اس کتاب کا خوب مطالعہ کر کے مواضیع مسائل پر حاوی ہو جائیں تاکہ اثنائے تعلیم میں طالب علم کو پچھلے اس باق کا ٹھیک حوالہ دے سکیں۔ نیز یہ گذارش ہے کہ اس کتاب میں صرف میر، نجومیر وغیرہ کتب درسیہ کی طرح قواعد کی عبارت زبانی روئانے کی ضرورت نہیں بلکہ ہر سبق کی مشقی مثالوں میں ان کا اچھی طرح استعمال ہوتا رہے اور ہر مثال میں ان کا تکرار ہوا کرے تو بے رٹے قواعد ہن نشین ہو جائیں گے۔ ساتھ ہی عربی الفاظ بھی یاد ہو جائیں گے تعلیم کی بڑی خوبی یہی ہے۔ مناسب ہو تو اس کتاب کو دوبار پڑھائیں۔ پہلے دور میں سرسری طور پر اور دوسرا دور میں زیادہ پختگی کے ساتھ۔

اصطلاحات

- ۱۔ **حرَّکة:** جیسے: زبر (ے) اور پیش (ے) ان میں سے ہر ایک کو حرکت کہتے ہیں اور انھما تینوں کو ”حرَّکاتِ ثلَّة“ کہتے ہیں۔
- ۲۔ **مُتَحَرِّک:** حرکت والے حرف کو ”مُتَحَرِّک“ کہتے ہیں۔
- ۳۔ **سُکون:** جزم (ے) کو کہتے ہیں۔
- ۴۔ **فُتحة یا نصب:** زبر (ے) کو کہتے ہیں۔
- ۵۔ **کَسْرَة یا جَرْ:** زیر (ے) کو کہتے ہیں۔
- ۶۔ **ضَمَّة یا رَفع:** پیش (ے) کو کہتے ہیں۔
- ۷۔ **تَنْوِين:** دوزبر (ے)، دوزیر (ے)، دوپیش (ے) ان میں سے ہر ایک کو ”توین“ کہتے ہیں۔
- ۸۔ **نُونُ التَّنْوِينُ:** دوزبر، دوزیر یا دوپیش کے تلفظ میں جونون کی آواز پیدا ہوتی ہے اُسے ”نوں توین“ کہتے ہیں جیسے: (اً-ان) (إ-ان) (اً-أُن)۔
- ۹۔ **مَفْتُوح:** وہ حرف جس پر زبر ہو، جیسے: كِتْف میں (ك)۔
- ۱۰۔ **مَكْسُورُ:** وہ حرف جس کے نیچے زیر ہو، جیسے: كِتْف میں (ت)۔
- ۱۱۔ **مَضْمُومُ:** وہ حرف جس پر پیش ہو، جیسے: كِفْ میں (ف)۔

- ۱۲۔ سَائِنْ یا مَجْزُوْم: وہ حرف جس پر جزم ہو، جیسے: وَرْدٌ میں (ر)۔
- ۱۳۔ مُشَدَّد: وہ حرف جس پر تشدید (ڑ) ہو، جیسے: مُحَمَّدٌ میں دوسرا (میم)۔
- ۱۴۔ تَعْرِیف: کسی اسم کرنگہ (اسم عام) کو معروف (اسم خاص) بنانا یا کسی اسم کا معروف ہونا۔
- ۱۵۔ تَنْکِیْر: کسی اسم کو نکرنگہ بنانا یا کسی اسم کا نکرنگہ ہونا۔
- ۱۶۔ لَامُ التَّعْرِیف: ”ال“ جو کسی اسم پر لگایا جاتا ہے، جیسے: الْکِتَابُ میں ”ال“۔
- ۱۷۔ مُعَرَّف بِاللَّام: وہ اسم جس پر لام تعریف داخل ہو، جیسے: الْکِتابُ۔
- ۱۸۔ وَحْدَت: کسی لفظ کا ایسی حالت میں ہونا جس سے ایک چیز سمجھی جائے اس وقت اس اسم کو ”واحد“ یا ”مفروذ“ کہیں گے، جیسے: رَجُلٌ (ایک مرد)۔
- ۱۹۔ تَشْنِیْه: کسی اسم کا ایسی حالت میں ہونا جس سے دو چیزیں سمجھی جائیں، جیسے: رَجُلَان (دو مرد) اس صورت میں اس اسم کو ”مشنی“ یا ”تشنیه“ کہتے ہیں۔
- ۲۰۔ جَمْع: کسی لفظ کا ایسی حالت میں ہونا جس سے دو سے زیادہ چیزیں سمجھی جائیں جیسے: رِجَالٌ (دو سے زیادہ مرد) ایسے لفظوں کو ”جمع“ یا ”مجموع“ کہتے ہیں۔
- ۲۱۔ اسم جمع: وہ لفظ ہے جو بظاہر لفظ مفرد ہو مگر ایک جماعت پر بولا جائے، جیسے: قَوْمٌ (قوم)، رَهْطٌ (گروہ، جماعت)۔
- ۲۲۔ تَذْکِیر: کسی اسم کو مذکر بنانا یا کسی اسم کا مذکر ہونا۔
- ۲۳۔ تَانِیث: کسی اسم کو مؤنث بنانا یا کسی اسم کا مؤنث ہونا۔
- ۲۴۔ حِرْوَفِ تَهْجِی: الف، باء کے کل حروف کو حروف تھجی کہتے ہیں۔
- ۲۵۔ حِرْوَفِ عَلَّت: ا، و، ی، حروف علٹ ہیں۔

- ۲۶۔ حروف صحیح: حروفِ علت کے سوابقیہ حروفِ تجھی کو حروفِ صحیح کہتے ہیں۔
- ۲۷۔ همزة: ایک ہمزہ (ء) توہی ہے جو حروفِ تجھی کا ایک حرف ہے۔ دوسرا وہ الف جو متحرک ہو، جیسے: (ا۔ ا۔ ا۔) یا جزم والا ہو، جیسے: (رُسْ میں الف) ہمزہ کہلاتا ہے۔ ہاں جزم والے الف پر اکثر اور متحرک پر بعض اوقات حرفِ ہمزہ (ء) بھی لکھتے ہیں، جیسے: رَسْ اور أَمَرَ۔
- ۲۸۔ همزة الوصل: کسی لفظ کے شروع کا وہ ہمزہ جو مابین سے ملنے کی حالت میں تنفظ سے ساقط ہو جائے، جیسے: الْكِتَابُ کا ہمزہ وَرَقُ الْكِتَابِ میں۔

بِسْمِ اللّٰهِ الرَّحْمٰنِ الرَّحِيْمِ

عربی کا معلم حصہ اول

الدُّرْسُ الْأَوَّلُ

کلمہ اور اس کی قسمیں:

تم نے اردو یا فارسی کی صرف و خوبیں کلمہ اور اس کے اقسام کا بیان تو پڑھ ہی لیا ہو گا انہی باتوں کو ہم یہاں دوبارہ یاد دلاتے ہیں۔

۱۔ با معنی لفظ کو کلمہ کہتے ہیں اور وہ تین قسم کا ہوتا ہے: اُسم، فعل اور حرف۔

اُسم: یہ کلمہ ہے جو اپنے معنی بتانے میں دوسرا کلمہ کا محتاج نہ ہو اور اس میں تین زمانوں میں سے کوئی زمانہ سمجھا جائے، جیسے: رَجُلُ (مرد)، حَامِدٌ (خاص نام) ضَرُبٌ (مارنا)، طَيِّبٌ (اچھا)، هُوَ (وہ)، آنَا (میں)۔

فعل: یہ کلمہ ہے جس سے کسی کام کا کرنا یا ہونا سمجھا جائے اور تین زمانوں میں سے کوئی زمانہ بھی اس میں پایا جائے، جیسے: ضَرَبَ (اُس نے مارا)، ذَهَبَ (وہ گیا) يَذْهَبُ (وہ جاتا ہے یا جائے گا)۔ (نوت: اگر کام کا کرنا سمجھا جائے مگر زمانہ نہیں سمجھا جائے تو وہ اسی ہو گا، جیسے: ضَرُبٌ یعنی مارنا، اسی ہے)۔

حرف: یہ کلمہ ہے جس کے معنی اسم یا فعل کے ساتھ ملے بغیر سمجھ میں نہ آئیں، جیسے: مِنْ (سے)، عَلَى (پر)، فِيْ (میں)، إِلَى (تک، طرف)، ذَهَبَ زَيْدٌ إِلَى الْمَسْجِدِ (زید مسجد کی طرف گیا)۔

اِسْمُ کی قسمیں:

۱۔ اِسْمُ دُوْقُسْم کا ہوتا ہے: (۱) نِکَرَة (۲) مَعْرِفَة۔

نِکَرَة: یہ وہ اِسْم ہے جو عام چیز پر بولا جائے، جیسے: رَجُلُ (مرد)، اس لفظ سے کوئی خاص مرد نہیں سمجھا جاتا بلکہ ہر ایک اور کسی ایک مرد کو رَجُلُ کہہ سکتے ہیں۔ طَيِّبُ (اچھا)، اس سے کوئی خاص اچھی چیز نہیں سمجھی جاتی بلکہ ہر ایک اور کسی ایک اچھی چیز کو طَيِّبُ کہہ سکتے ہیں۔

مَعْرِفَة: یہ وہ اِسْم ہے جو خاص چیز پر بولا جائے، جیسے: زَيْدُ (ایک خاص مرد کا نام ہے)، مَكَّةُ (ایک خاص شہر کا نام ہے)، الْرَّجُلُ (مخصوص مرد)۔

اِسْمُ معرفہ کی قسمیں:

۲۔ معرفہ کی سات قسمیں ہیں:

۱۔ اِسْمُ عَلَمٌ، جیسے: زَيْدُ، حَامِدٌ، وغیرہ۔

۲۔ اِسْمُ ضَمِيرٍ، جیسے: هُوَ (وہ)، أَنْتَ (تو)، أَنَا (میں)، وغیرہ۔

۳۔ اِسْمُ اشارہ، جیسے: هَذَا (یہ)، ذَاكَ (وہ)، وغیرہ۔

۴۔ اِسْمُ موصول، جیسے: الَّذِي (جو ایک مرد)، الَّتِيْ (جو ایک عورت)۔

۵۔ وہ اِسْم جو مُنادی ہو، جیسے: يَارَجُلُ (اے مرد)، يَأوَلَدُ (اے لڑکے)۔

۶۔ وہ اِسْم جو مُعْرَفَ بِاللَّام ہو (یعنی جس پر الف لام داخل ہو)، جیسے: الْفَرَسُ (مخصوص گھوڑا)، الْرَّجُلُ (مخصوص مرد)۔

۷۔ وہ اسم جو معرفہ کی مذکورہ قسموں میں سے کسی ایک کی طرف مضاف ہو، جیسے:
 کِتَابُ زَيْدٍ (زید کی کتاب)، کِتَابُ هَذَا (اس کی کتاب)، کِتَابُ الرَّجُلِ
 (مخصوص مرد کی کتاب)۔

تبیہ: ان مثالوں میں لفظ کتاب بھی معرفہ ہو گیا ہے۔

۸۔ اقسام مذکورہ کے سوابقیہ تمام اسماء نکرہ ہیں۔ ان کی بھی کئی قسمیں ہیں جن میں سے
 دو بڑی قسمیں یہ ہیں۔

۹۔ اسم ذات: یہ وہ اسم ہے جو جاندار یا بے جان چیزوں کی خود ذات کا نام ہو، جیسے:
 إِنْسَانٌ (آدمی)، فَرَسٌ (گھوڑا)، حَجَرٌ (پتھر)۔

۱۰۔ اسم صفت: یہ وہ ہے جو کسی شے کی صفت بتائے، جیسے: حَسَنٌ (خوبصورت)،
 قَبِيْحٌ (بدصورت)۔

الدَّرْسُ الثَّانِي

حُرْفٌ تَكْيِيرٍ أَوْ حُرْفٌ تَعْرِيفٍ

۱۔ عربی میں اسم نکره پر عموماً تنوین (دُو زبر، دُو زیر یا دُو پیش) پڑھی جاتی ہے۔ اس حالت میں اس تنوین کو حرف تکییر سمجھا جاتا ہے۔ اردو میں اس کا ترجمہ ”کوئی ایک“ یا ”ایک“ یا ”کچھ“ کیا جاتا ہے، جیسے: رَجُلٌ (کوئی ایک مرد یا ایک مرد)، مَاءٌ (کچھ پانی)۔ مگر ہر جگہ تنوین کا ترجمہ کرنے کی ضرورت نہیں۔

تنبیہ: بعض اوقات اسم علم پر بھی تنوین آتی ہے، جیسے: مُحَمَّدٌ، عَمْرُو، زَيْدٌ وغیرہ۔ ایسی صورت میں تنوین کو حرف تکییر نہ سمجھیں۔

۲۔ ”آل“ عربی کا حرف تعریف ہے جسے لام تعریف بھی کہتے ہیں۔ لام تعریف کسی اسم نکره پر داخل ہوتا وہ معرفہ ہو جاتا ہے اور اسے مَعْرَفٌ بِاللَّام (لام کے ذریعہ معرفہ بنایا ہوا) کہتے ہیں۔ چنانچہ فَرَسٌ (کوئی ایک گھوڑا) اسم نکره ہے اور الْفَرَسُ (خصوص گھوڑا) اسم معرفہ ہے۔

۳۔ تنوین والے لفظ پر ”آل“ داخل ہوتا تنوین ساقط ہو جاتی ہے چنانچہ اور کی مثال سے تم سمجھ سکتے ہیں۔

۴۔ معرف باللام کے ماقبل کوئی لفظ آئے تو اسے آل کے لام میں ملا کر پڑھنا چاہیے۔

ل جیسا کہ انگریزی میں A ہے۔ ۷ جیسے انگریزی میں The ہے۔

اس وقت الْ کا ہمزہ جسے "هُمَزَةُ الْ وَصْلٍ" (ا، و، ی) کہتے ہیں تلفظ سے ساقط ہو جائیگا، جیسے: بَابُ الْبَيْتِ (گھر کا دروازہ) یہاں "بَابُ الْبَيْتِ" پڑھنا غلط ہو گا۔
تینیہ: لام تعریف سے پہلے حرف ساکن ہو تو ساکن کو عموماً زیر لگا کر ملا دیتے ہیں مگر مِنْ کو زبردیا جاتا ہے، جیسے: عَنْ کو "عَنِ الْبَيْتِ" (گھر سے) اور مِنْ کو "مِنَ الْبَيْتِ" (گھر سے) پڑھیں گے۔

۵۔ جب توین والا لفظ معرف باللام کے ماقبل ہو تو نون توین کو کسرہ (-) دے کر لام کے ساتھ ملا کر پڑھیں گے، جیسے: زَيْدٌ (زیدُن) کے بعد الْعَالَمُ ہو تو پڑھیں گے زَيْدُ الْعَالَمُ (علم والا زید)۔

تینیہ: ابْنُ (لڑکا)، ابْنَةُ (لڑکی) اور إِسْمُ (نام) کا الف بھی ہمزہ الوصول ہے، جو ماقبل سے ملنے کے وقت گرا دیا جاتا ہے، جیسے: هُوَ ابْنٌ (وہ ایک لڑکا ہے)، هذا إِسْمٌ (یہ ایک نام ہے)، زَيْدُ ابْنٌ (زید ایک لڑکا ہے)، حَامِدُ اسْمٌ (حامد ایک نام ہے)۔

ابْنُ اور إِسْمُ پر الْ داخل ہو تو الْ کے لام کو زیر لگا کر بُ اور سُ میں ملا کر پڑھو، جیسے: الْأَبْنُنْ کو الْإِسْمُ (الْأَبْنُنْ)، الْإِسْمُ کو الْإِسْمُ (الْإِسْمُ) پڑھنا چاہیے۔ اگرچہ عام بول چاں میں اس کا خیال کم رکھا جاتا ہے۔

۶۔ الْ جب ایسے لفظ پر داخل ہو جس کا پہلا حرف ششی ہے تو الْ کا لام حرف ششی میں نغم ہو جاتا ہے۔ یعنی تلفظ کے وقت لام کے بجائے حرف ششی، ہی کا تلفظ ہوتا ہے ایسی صورت میں لام پر جزم نہیں لکھی جاتی بلکہ حرف ششی پر تشدید لکھی جاتی ہے، جیسے:

الشَّمْسُ (سورج)، الْرَّجُلُ وغیره۔ حروف شمیہ یہ ہیں: ت ث د ذ ر ز س ش ص ض ط ظ ل اور ن۔ ان کے سواباتی حروف قمریہ ہیں الْقَمَرُ (چاند) الْجَمَلُ (اونٹ)۔

سلسلہ الفاظ نمبر ۱

تنبیہ: ذیل کے اسموں پر حرف تعریف لگا کر بھی تلفظ کریں۔

أَنْسَانٌ	آدمی
ثَمَرٌ	پھل
حَسَنٌ	چھا، خوبصورت
جَاهِلٌ	جاہل، بے علم
ذَنْبٌ	درُسٌ
غَنَاهٌ	سبق
سَهْلٌ	زَكُوٰة
آسَانٌ	زکوٰۃ
ضَوْءٌ	نماز
روشنی، چک	صَلْوَةٌ
عَادِلٌ	ظَالِمٌ
انصاف کرنے والا	ظلم کرنے والا
فَبِحٌ	ظَالِمٌ
بُرا، بد صورت	بدکار
مَاءٌ	فَاسِقٌ
پانی	بدکار
هِرٌ	لَبَنٌ
بلا	دوودھ
أُو	لُرْكَا
يَا	وَلَدٌ
	اور
	وَ
	دَن
	دَن
	يَوْمٌ

مشق نمبر ۱

تنبیہ: بولتے وقت ہمیشہ آخری لفظ پر وقف کیا کرو یعنی اس کے آخر میں کوئی حرکت

نہ پڑھو، جیسے: الْبَيْتُ کو الْبَيْتُ، الْزَّكُوٰۃُ کو الْزَّكُوٰۃُ پڑھا کرو۔ اگر ایک ہی لفظ بول کر ٹھہرنا ہو تو ایک ہی لفظ پر وقف کر لیں ورنہ سب سے آخری لفظ پر، جیسے: خُبْزٌ وَلَبِنُ۔

سلسلہ الفاظ میں لفظ کے آخر میں کوئی اعراب نہ پڑھو

- | | | |
|-------------------------------|----------------------------|---------------------------------|
| ۱. الْبَيْتُ۔ | ۲. الْشَّمْرُ۔ | ۳. الْصَّلْوَۃُ وَالْزَّكُوٰۃُ۔ |
| ۴. خُبْزٌ وَلَبِنُ۔ | ۵. صَالِحٌ أَوْ فَاسِقٌ۔ | ۶. الْحَسَنُ أَوِ الْقَبِيْخُ۔ |
| ۷. الْمَاءُ وَالْخُبْزُ۔ | ۸. الْتَّمْرُ وَاللَّبَنُ۔ | ۹. جَاهِلٌ وَعَالَمٌ۔ |
| ۱۰. الْإِنْسَانُ وَالْفَرَسُ۔ | ۱۱. دَرْسٌ وَكِتَابٌ۔ | ۱۲. الْعَادِلُ أَوِ الظَّالِمُ۔ |
| ۱۳. جَمَلٌ وَفَرَسٌ۔ | | |

عربی میں ترجمہ کریں

تنبیہ: ذیل کے فقروں میں جس اسم پر لفظ ”کوئی“ یا ”ایک“ یا ”کچھ“ نہ لگا ہو تو اس کے ترجمے میں حرف تعریف لگاؤ۔

۱۔ کوئی ایک گھوڑا۔

۲۔ کوئی ایک آدمی۔

۳۔ ایک مرد اور ایک گھوڑا۔

۴۔ کچھ روٹی اور کچھ پانی۔

۵۔ ایک آدمی اور ایک پھل اور ایک گھر۔

۶۔ نماز اور عالم۔

۷۔ نیک یا بد۔ (اچھا یا برا)

۸۔ آدمی یا گھوڑا۔

- ۹۔ دودھ اور روٹی۔
 ۱۰۔ ایک انسان اور ایک گھوڑا۔
 ۱۱۔ بد صورت اور خوبصورت۔
 ۱۲۔ ایک بلاؤ اور ایک لڑکا۔
 ۱۳۔ اونٹ یا گھوڑا۔
 ۱۴۔ چاند اور سورج۔

سوالات نمبر ۱

- ۱۔ کلمہ کی تعریف کرو۔
 ۲۔ کلمہ کی کتنی قسمیں ہیں؟ ہر ایک قسم کی تعریف کرو اور مثالیں دو۔
 ۳۔ اسم اور فعل میں برا فرق کیا ہے؟
 ۴۔ زمانے کتنے ہیں؟
 ۵۔ الفاظ ذیل میں اسم، فعل اور حرف کی تمیز کرو:
- | | | |
|---------------|-----------|-------|
| بَلَدٌ (شہر) | الْفَرَسُ | إِلَى |
| سَمْعٌ (سننا) | | |
- ۶۔ اسم معرفہ اور نکرہ کی تعریف کرو اور مثالیں دو۔
 ۷۔ اسم معرفہ کتنی قسم کا ہوتا ہے؟
 ۸۔ ذیل کے اسموں میں معرفہ اور نکرہ پہچانو:
- | | | |
|------------|-------------|-----------|
| رَجُلٌ | مَكَّةُ | بَلَدٌ |
| الطَّيِّبُ | نَحْنُ (ہم) | الْفَرَسُ |
| | | حَسَنٌ |
| | | هَذَا |
| | قَبِيْحٌ | |

- ۹۔ مذکورہ الفاظ میں کون کوئی قسم کے معرف اور نکرہ ہیں؟
- ۱۰۔ آں کے ”اً“ کو کیا کہتے ہیں؟
- ۱۱۔ ھوَ کو الْوَلَدُ، إِسْمٌ اور إِبْنٌ کے ساتھ ملا کر پڑھو۔
- ۱۲۔ إِسْمٌ اور إِبْنٌ پر آں داخل ہوتو کس طرح پڑھیں گے؟
- ۱۳۔ نون تنوین کسے کہتے ہیں؟
- ۱۴۔ تنوین والا لفظ معرف باللام کے ساتھ کس طرح ملایا جائے؟
- ۱۵۔ حروف قمریہ کون سے ہیں اور حروف شمسیہ کون سے؟

الدَّرْسُ الْثَالِثُ

مرکبات

۱۔ دو یا زیادہ لفظوں کے تپس کے تعلق کو ترکیب کہتے ہیں اور اس مجموعے کو ”مرکب“۔

۲۔ مرکب دو قسم کا ہوتا ہے: (۱) ناقص اور (۲) تام۔

(۱) مرکب ناقص: یہ وہ ہے جس کے سنتے سے نہ کوئی خبر معلوم ہونے کوئی حکم سمجھا جائے نہ خواہش بلکہ وہ ایک ادھوری بات ہو، جیسے: رَجُلٌ حَسَنٌ (کوئی ایک اچھا مرد) اور کِتابُ رَجُلٍ (کسی ایک مرد کی کتاب)۔

(۲) مرکب تام: یہ وہ ہے جس کے سنتے سے یا تو کوئی خبر معلوم ہو یا کوئی حکم یا خواہش سمجھ میں آجائے، جیسے: الرَّجُلُ حَسَنٌ (مرد اچھا ہے) کہنے سے ایک بات یا ایک خبر معلوم ہوئی کہ فلاں شخص اچھا ہے۔ خُذِ الْكِتابَ (کتاب لے) کہنے سے کتاب لینے کا حکم معلوم ہوا۔ رَبِّ ارْزُقْنِيْ (اے میرے رب مجھے روزی دے) کہنے سے ایک خواہش اور التماں معلوم ہوئی۔ مرکب تام کو ”جملہ“ یا ”کلام“، بھی کہتے ہیں۔

۳۔ مرکب ناقص کئی قسم کا ہوتا ہے: توصیفی، اضافی، عددي وغیرہ جن میں سے مرکب توصیفی کا بیان یہاں کیا جاتا ہے۔ باقی مرکبات ناقصہ نیز جملے کا بیان آئندہ ہوگا۔

مَرْكَبٌ تَوْصِيفِيٌّ:

۴۔ جس مرکب میں دوسرا الفظ پہلے کی صفت بتائے وہ مرکب توصیفی ہے، جیسے:

- رَجُل صَالِح (کوئی ایک مرد نیک)۔ دیکھیں اس مثال میں لفظ صالح لفظ رَجُل کی نیکی کی صفت بتاتا ہے۔
- ۵۔ مرکب توصیفی میں پہلا جزء اسم ذات (جاندار اور بے جان چیزوں کی ذات کا نام) ہوتا ہے اور دوسرا اسم صفت۔ دیکھو اپنے کی مثال میں ”رَجُل“ اسم ذات ہے اور ”صالح“ اسم صفت۔
- ۶۔ مرکب توصیفی میں پہلے جزء کو موصوف اور دوسرے کو صفت کہتے ہیں۔ چنانچہ اپنے کی مثال میں ”رَجُل“ موصوف ہے اور ”صالح“ صفت ہے۔
- ۷۔ موصوف نکرہ ہو تو صفت بھی نکرہ ہوگی ورنہ معرفہ، جیسے: رَجُل صَالِح اس میں دونوں جزء نکرہ ہیں۔ ”الرَّجُل الصَّالِح“ دونوں جزء معرفہ ہیں۔
- ۸۔ جو عربی خالات موصوف کی ہوگی وہی صفت کی ہوگی۔
- ۹۔ مرکب توصیفی اور دیگر مرکبات ناقصہ ہمیشہ جملہ کا جزء ہوا کرتے ہیں۔

سلسلہ الفاظ نمبر ۲

بڑا	كَبِيرٌ	باغ	بُسْتَانٌ
گہرا	عَمِيقٌ	سندر، دریا	بَحْرٌ
نکما	رَدِيءٌ	تریوز، خربوزہ	بِطِينٌ
عمرہ	جِيدٌ	سیب	تُفَاحٌ

لے اس کی تفصیل سبق میں آئے گی۔

میٹھا	حُلُوٌ	انار	رُمَانٌ
چوڑا	عَرِيْضٌ	بُراستہ، شاہراہ	شَارِعٌ
مضبوط	مَشِيدٌ	محل، حولی	قَصْرٌ
ستھرا	نَظِيفٌ	جگہ	مَحَلٌ
کشادہ	وَسِيعٌ	مسجد	مَسْجِدٌ
بزرگ والا، بڑا، شاندار	عَظِيمٌ	بادشاہ	مَلِكٌ
کھارا، نمکین	مَالِحٌ يَا مِلْحٌ	پنیر	جُبْنٌ
	صَغِيرٌ	قلم	قَلْمَنْ
	اُخْمَرُ (بغیر توین کے)	گلاب کا پھول	وَرَدٌ
			(سرخ)

تنبیہ: اوپر کے سلسلے میں ایک طرف اسم ذات اور دوسری طرف اسم صفت ہے دونوں کو جوڑ کر بہت سے مرکب توصیفی تیار کر سکتے ہو۔

مشق نمبر ۲

۱. اللَّهُ الْعَظِيمُ.
۲. الرَّسُولُ الْكَرِيمُ.
۳. قَصْرٌ عَظِيمٌ.
۴. الْبَيْتُ الصَّغِيرُ.
۵. بُسْتَانٌ نَظِيفٌ.
۶. تَمْرٌ حُلُوٌ.
۷. التَّمْرُ الْحُلُوُ.
۸. مَلِكٌ صَالِحٌ.
۹. الْبَحْرُ الْمَالِحُ.
۱۰. شَيْءٌ طَيِّبٌ.

۱۱. الرَّجُلُ الطَّيِّبُ.
 ۱۲. مُحَمَّدٌ الرَّسُولُ.
 ۱۳. رَبُّ غَفُورٍ.
 ۱۴. ذَنْبٌ عَظِيمٌ.
 ۱۵. رَجُلٌ قَبِيحٌ.
 ۱۶. الْجُنُونُ الرَّدِيءُ.
 ۱۷. خُبْزٌ جَيِّدٌ وَتَمْرٌ حَلْوٌ
 ۱۸. تُفَاخَّ حَمَرٌ.
 ۱۹. الرَّجُلُ الصَّالِحُ وَالْمَلِكُ الْكَرِيمُ.
 ۲۰. الْبَطِيخُ الْحَلْوُ.
 ۲۱. الْوَرْدُ الْأَحْمَرُ.

عربی میں ترجمہ کریں

- ۱۔ مضبوط مکان۔
 ۲۔ چھوٹا گھر۔
 ۳۔ بد صورت مرد۔
 ۴۔ چوڑا راستہ۔
 ۵۔ میٹھا دودھ۔
 ۶۔ شاندار محل۔
 ۷۔ آسان سبق۔
 ۸۔ ایک میٹھا پھل۔
 ۹۔ چھوٹی جگہ۔
 ۱۰۔ عمدہ گھوڑا۔
 ۱۱۔ کشادہ گھر۔
 ۱۲۔ کوئی ایک نیک مرد۔
 ۱۳۔ ایک خوبصورت پھول۔
 ۱۴۔ ایک خوبصورت گھوڑا۔
 ۱۵۔ انصاف کرنے والا بادشاہ۔
 ۱۶۔ عمدہ روٹی یا اچھا دودھ۔
 ۱۷۔ ایک نیک لڑکا اور ایک بد کار لڑکا۔
 ۱۸۔ بڑی مسجد اور ایک چھوٹا باغ۔

الدَّرْسُ الرَّابِعُ

مَذَكُورٌ وَتَانِيَشٌ

۱۔ جنس کے اعتبار سے اسم دو قسم کا ہوتا ہے: ۱۔ مُذَكَّر، ۲۔ مُؤَنَّث، جیسے: إِبْنٌ (بیٹا) مذکر ہے، إِبْنَةٌ (بیٹی) مؤنث ہے۔

۲۔ اسم مذکر کے آخر میں ”ة“ (تائے تانیش) بڑھانے سے مؤنث ہو جاتا ہے جیسا کہ إِبْنٌ سے إِبْنَةٌ ہو گیا۔ اسی طرح حَسَنٌ سے حَسَنَةٌ، مَلِكٌ (بادشاہ) سے مَلِكَةٌ (ملکہ یا بادشاہ بیگم) وغیرہ۔ (اس قاعدہ کا استعمال زیادہ تر اس صفت میں ہوتا ہے لیکن اسم ذات میں بہت کم)۔

۳۔ بعض اسموں کے آخر میں الف مقصوروہ (ی) یا الف محدودہ (-اء) تانیش کی علامت ہوتی ہے۔ مثلاً حُسْنٌ (بہت خوبصورت عورت)، زُهْرَاءُ (آب و تاب والی)۔ (نوٹ: فقرہ ۲ اور ۳ کے مؤنث قیاسی کہلاتے ہیں)۔

۴۔ بعض اسماء بغیر کسی علامت تانیش کے مؤنث مانے جانے جاتے ہیں جن کی تفصیل حسب ذیل ہے: (نوٹ: ایسے مؤنث سماں کہلاتے ہیں):
 (الف) جو اسم کسی عورت (مؤنث) پر بولا جائے، جیسے: أُمُّ (ماں)، عَرْوَةُ
 (لہن)، هِنْدٌ (ایک عورت کا نام، ہندوستان)۔

- (ب) ملکوں کے نام، جیسے: مصر (بغیر تنوین کے۔ ملک مصر)، الشَّام (ملک شام)، الرُّوم (ملک روم)۔
- (ج) ان اعضاء کے نام جو جفت جفت ہیں، جیسے: يَدٌ (ہاتھ)، رِجْلٌ (پاؤں)، أَذْنُنَ (کان)، عَيْنٌ (آنکھ)۔
- (د) اسماء مذکورہ کے علاوہ بھی بعض اسم ایسے ہیں جن کو اہل عرب مونث استعمال کرتے ہیں۔ جن میں سے چند ذیل میں درج ہیں:

أَرْضٌ	زَمِنٌ	سُورَج	شَمْسٌ	غَرَّ	دَارٌ	هَوَا	رِيحٌ	لَوَائِي	نَارٌ	آَكَلٌ	آَغٌ
خَمْرٌ	شَرَابٌ	سُوقٌ	نَفْسٌ	بَازَارٌ	نَفْسٌ	جَانٌ					

- ۵۔ بعض اسموں کے آخر میں ”ة“ ہوتی ہے مگر ان کا استعمال مذکور کے جیسا ہوتا ہے اس لیے کہ وہ مردوں پر بولے جاتے ہیں، جیسے: طَرَفَة (ایک شاعر کا نام ہے) خَلِيفَة (مسلمانوں کا بادشاہ)، عَلَامَة (بہت بڑا عالم)۔
- ۶۔ یاد رکھیں جس طرح اعراب اور تعریف و تکیر میں صفت اپنے موصوف کے مطابق ہوتی ہے اسی طرح تذکیر و تائیش میں بھی مطابق ہوتی ہے۔

سلسلہ الفاظ نمبر ۳

بَلَدَةٌ	شَهْرٌ
الْحَكِيمُ حَكْمَتٌ	سَبَقَ نَبْرَه

لہ تمام حروف تہجی کے نام (الْفُ، بَاءُ، تَاءُ، جِيْمُ، حَاءُ وغیرہ) مونث سماں میں شامل ہیں۔

شَدِيدٌ	سخت
طَالِعٌ	طلوع ہونے والا
غَارِبٌ	غروب ہونے والا
فَاطِمَةُ	(بغیر تینوں کے) خاص نام عورت کا
قَرْآنُ	القرآن (شریف)
قَصِيرٌ	کوتاه
مُطْمَئِنٌ	اطمینان والا
نَهْرٌ	نہر، ندی

مشق نمبر ۳

۱. النَّفْسُ الْمُطْمَئِنَةُ.
۲. لَيْلَةُ طَوِيلَةٍ.
۳. الْقُرْآنُ الْحَكِيمُ.
۴. رِيحُ شَدِيدَةٍ.
۵. الْخَلِيفَةُ الْعَادِلُ.
۶. بَلْدَةٌ طَيِّبَةٌ وَرَبُّ غَفُورٌ.
۷. دَارٌ عَظِيمَةٌ.
۸. نَارٌ مُوقَدَةٌ.
۹. إِبْنَةُ صَالِحةٍ.
۱۰. هِنْدُ الصَّادِقَةِ.
۱۱. الْعَرْوُسُ الْحَسَنَةُ.
۱۲. الشَّمْسُ الطَّالِعَةُ وَالْقَمَرُ الْغَارِبُ.
۱۳. الْصَّلْوَةُ الْفَرِيْضَةُ.
۱۴. فَاطِمَةُ الرَّزْهَرَاءُ.
۱۵. الْإِبْنَةُ الْحُسْنَى.
۱۶. حَرْبٌ طَوِيلَةٌ.
۱۷. طَرْفَةُ الشَّاعِرِ.
۱۸. رَشِيدُنِ الْعَلَامَةُ.

عربی میں ترجمہ کریں

- ۱۔ ایک خوبصورت لڑکی۔ ۲۔ نیک خلیفہ۔
 ۳۔ دانا مرد۔ ۴۔ فرض زکوٰۃ۔
 ۵۔ کوئی ایک فرض نماز۔ ۶۔ ایک چھوٹی رات۔
 ۷۔ بڑا دن۔ ۸۔ اچھی چیز۔
 ۹۔ بد صورت دہن۔ ۱۰۔ غروب ہونے والا آفتاب اور طلوع ہونے والا چاند۔
 ۱۱۔ سُنندہ ہوا۔ ۱۲۔ دراز ندی۔
 ۱۳۔ کوتاہ ہاتھ۔ ۱۴۔ لمبی لڑائی۔
 ۱۵۔ ایک اطمینان والا دل۔ ۱۶۔ محمد جو نیک ہے۔
 ۱۷۔ بہت علم والی فاطمہ۔

الدَّرْسُ الْخَامِسُ

وَحدَتُ وَجْمَعٌ

۱۔ تعداد ظاہر کرنے کے لحاظ سے عربی میں اسم تین قسم کا ہوتا ہے۔

(۱) واحد یا مفرد: جو ایک پر دلالت کرے، جیسے: رَجُلٌ (ایک مرد)۔

(۲) تثنیہ: جو دو پر دلالت کرے، جیسے: رَجُلَانِ (دو مرد)۔

(۳) جمع: جو دو سے زیادہ پر دلالت کرے، جیسے: رَجَالٌ (دو سے زیادہ مرد)۔

۲۔ واحد کے آخر میں — ان (حالاتِ فتحی میں۔ دیکھو سبق ۱۰۔۲) یا — ین (حالاتِ نصی و جرسی میں۔ دیکھو سبق ۱۰۔۲) بڑھانے سے تثنیہ ہو جاتا ہے، جیسے: مَلِكٌ (ایک بادشاہ)، مَلِكَانِ یا مَلِكَيْنِ (دو بادشاہ)۔ اسی طرح مَلِكَةٌ سے مَلِكَتَانِ یا مَلِكَتَيْنِ۔

تثنیہا: صرف فتحی مروجہ کتابوں میں — ان اور — ین نہیں لکھتے بلکہ تشریع کے ساتھ اس طرح لکھتے ہیں "الف ما قبل مفتوح اور نون مکسور" یا "یاء ما قبل مفتوح اور نون مکسور" لگانے سے تثنیہ بنتا ہے۔ ہم نے اختصار کے لیے مذکورہ علامت کا لکھنا مناسب جانا۔ — ان اور — ین کے تلفظ کے لیے عارضی طور پر زبر کے ساتھ ہمزہ کی آواز ملا کر "ان" اور "این" کہہ سکتے ہو۔ اس قسم کی علامتیں آئندہ بہت آئیں گی ہر

لے۔ بخلاف انگریزی و فارسی وغیرہ کیونکہ ان میں تثنیہ نہیں ہوتا۔

جگہ اسی طرح تلفظ کر لیا کرو۔

۳۔ جمع دو قسم کی ہوتی ہے: (۱) جمع سالم [الْجَمْعُ السَّالِمُ] (۲) جمع مکسر [الْجَمْعُ الْمُكْسَرُ]: توڑی ہوئی جمع۔

جمع سالم: وہ ہے جس میں واحد کی صورت سلامت رہ کر آخر میں کچھ اضافہ ہوا ہو اور اس کی دو قسمیں ہیں۔

(۱) مذکر جس کے آخر میں ۔ وَنَ (حالتِ فتحی میں) یا ۔ یُنَ (حالتِ نصی و جرسی میں) بڑھائیں، جیسے: مُسْلِم (ایک مسلمان مرد) سے مُسْلِمُونَ یا مُسْلِمینَ۔
 (۲) مؤنث جس کے آخر میں ۔ اَثْ (حالتِ فتحی میں) یا ۔ اِتْ (حالتِ نصی و جرسی میں) بڑھایا جائے، جیسے: مُسْلِم سے مُسْلِمَاتٍ یا مُسْلِمَاتٍ۔

جمع مکسر: وہ ہے جس میں واحد کی صورت ٹوٹ جاتی ہے یعنی بدل ۔ جاتی ہے اس کے بنانے کا کوئی قاعدہ مقرر نہیں ہے۔ کبھی تو کچھ حروف بڑھا گھٹادیے جاتے ہیں اور کبھی مخفف حرکات و سکنات میں تغیر و تبدل ہو جاتا ہے، جیسے: نَهْرٌ سے آنہر، رَجْلٌ سے رَجَالٌ، وَزِيرٌ سے وُزَراءُ، كِتابٌ سے كُتُبٌ، خَشَبٌ (لکڑی) سے خُشَبٌ وغیرہ۔ جمع مکسر کا مفصل بیان سبق ۹ میں ہو گا۔

تینیہ ۲: بعض اسماء مؤنث کی جمع سالم مذکر کی طرح بھی آتی ہے مثلاً: سَنَةُ (برس) کی جمع سالم سِنُونَ یا سِنِينُ ہوتی ہے کبھی سنوائی بھی۔

۱۔ مگر بعض الفاظ میں واحد اور جمع کی صورت ایک ہی رہتی ہے، جیسے: فُلُك (کشتی) واحد بھی ہے اور جمع بھی ہے۔ ان کا شمار بھی جمع مکسر میں ہے۔

تثنیہ ۳: یاد رکھو تثنیہ اور جمع مذکر سالم کے آخر میں جونون ہوتا ہے وہ نون اعرابی کہلاتا ہے۔ (سبق • تثنیہ ۲)

۴۔ بعض اسماء واحد کی صورت میں ہوتے ہیں لیکن وہ ایک جماعت پر بولے جاتے ہیں۔ اُن کے واحد کے لیے بھی کوئی لفظ نہیں ہوتا۔ اس لیے کہ درحقیقت جمع نہیں ہیں۔ ایسے اسم کو اسم جمع کہتے ہیں، جیسے: قَوْمٌ (قوم)، رَهْطٌ (گروہ، جماعت) عبارت میں ان کا استعمال عموماً جمع کی طرح ہوگا، جیسے: قَوْمٌ صَالِحُونَ۔

۵۔ تیسرے اور چوتھے سبق میں تم پڑھ چکے ہو اعراب، تعریف و تکیر اور ذکیر و تائیث میں صفت اپنے موصوف کے مطابق ہوتی ہے۔ اب یہ بھی یاد رکھو کہ وحدت، تثنیہ و جمع میں بھی صفت کو اپنے موصوف کے موافق ہونا چاہیے (جیسا کہ آنے والی مثالوں سے تم سمجھ لو گے)۔

لیکن جبکہ موصوف غیر عاقل کی جمع ہو (خواہ مذکر ہو خواہ مؤنث) تو صفت عموماً واحد مؤنث ہوتی ہے، اگرچہ بعض اوقات جمع بھی ہوتی ہے۔ پہنچہ أَيَّامٌ مَعْدُودَةٌ (گئے ہوئے دن) بھی کہا جاتا ہے اور أَيَّامٌ مَعْدُودَاتٌ بھی۔

سلسلہ الفاظ نمبر ۳

الآتی	آئندہ، آنے والا	آلۃ	نشان، قرآن کی آیت
بَيْنَةٌ	ظاهر، کھلی ہوئی	الْجَارِيُّ	رواں، بہنے والا

۷۔ عموماً انسان کو عاقل کہتے ہیں نیز جن اور فرشتوں کا شمار عقلاء میں ہے، باقی مخلوق غیر عاقل مانی جاتی ہے۔

الْمَاضِيُّ	گذشتہ	حَارَةٌ	محلہ
خَادِمٌ	خدمت گار، نوکر	خَبَازٌ	نابائی (روٹی پکانے والا)
دَرْزِيٌّ	درزی	تَعْبَانٌ	تحکماً نده
نَارِضٌ	ناخوش، ناراض	شَهْرٌ	مهینہ
كَاهِلٌ، سَتٌّ	کاہل، سست	لَاعِبٌ	کھیلنے والا
لَامِعٌ	چمکدار	مَبْسُوطٌ	خوش دل
مُجَهَّدٌ	محنتی، چست	مُسَنَّدٌ	سہاراگائے ہوئے
مَشْغُولٌ	مشغول، مصروف	مُظْلِمٌ	اندھیرا، اندھیرا کرنے والا
مُعَلِّمٌ	سکھانے والا، استاد	مُنِيرٌ	روشن، روشن کرنے والا
نَجَارٌ	برھنی		

مشق نمبر ۲

۱. **الْمَعْلُمُ الصَّالِحُ.**
۲. **الْمَعْلَمَاتِانِ الصَّالِحَتَانِ.**
۳. **الْمَعْلَمُونَ الصَّالِحُونَ.**
۴. **مَعْلِمَاتٌ مُجَهَّدَاتٌ.**
۵. **اللَّيْلَةُ الْمُظْلَمَةُ.**
۶. **قَمَرٌ مُنِيرٌ.**
۷. **الشَّمْسُ الْمُنِيرَةُ.**
۸. **الْعَيْنَانِ الْلَّامِعَتَانِ.**
۹. **السَّنَةُ الْمَاضِيَّةُ.**
۱۰. **الشَّهْرُ الْجَارِيُّ.**
۱۱. **الآنِهَرُ الْجَارِيَّةُ.**
۱۲. **حَارَاتٌ نَظِيفَةٌ.**

لے اور ۲ تک موصوف غیر عاقل کی جمع ہے اس لیے اس کی صفت واحد منث ہے۔

١٤. الْإِبْنَاتِ الْلَّاعِبَاتِ.
 ١٥. إِبْنَاتَانِ تَعْبَانَاتَانِ.
 ١٦. رَجُلَانِ رَعْلَانَانِ.
 ١٧. الْسِّنُونَ الْأَتَيَةَ.
 ١٨. الْحَيَّاتُ الصَّغِيرَةُ.
 ١٩. آیَاتُ بَيَانٍ.☆
 ٢٠. رَيْدُ الرَّزْعَلَانُ.
 ٢١. عَمْرُو الْمَبْسُوطُ.
 ٢٢. النَّجَارُونَ الْكَسْلَانُونَ وَالْخَادِمُونَ الْمُجْتَهِدُونَ.
 ٢٣. خُشُبٌ مُسَنَّدٌ.□

عربی میں ترجمہ کریں

- | | |
|---------------------|-----------------------|
| ۱۔ ایک چمکدار آنکھ۔ | ۲۔ دوختی مرد۔ |
| ۳۔ مشغول نابائی۔ | ۴۔ دو تھکے ہوئے بڑھی۔ |
| ۵۔ خوبصورت دُرزیں۔ | ۶۔ روشن دلن۔ |
| ۷۔ تھکے ہوئے نوکر۔ | ۸۔ سست درزی۔ |
| ۹۔ بہتی نہریں۔ | ۱۰۔ سالی روائ۔ |
| ۱۱۔ ماؤ گذشتہ۔ | ۱۲۔ جانور۔ |
| ۱۳۔ خوش دل خادم۔ | ۱۴۔ گزرے ہوئے سال۔ |

سوالات نمبر ۲

۱۔ مرکب کے کہتے ہیں؟

۲۔ مرکب کی کتنی قسمیں ہیں؟ ہر ایک کی تعریف کرو اور مثالیں دو۔

۳۔ سے ۵۔ تک موصوف غیر عاقل کی جمع ہے اس لیے اس کی صفت واحد منش ہے۔

☆ موصوف غیر عاقل کی جمع اور اس کی صفت بھی جمع ہے۔

۳۔ مرکب تو صیغی کیا ہے؟ اور اس کے ہر ایک جزء کو کیا کہتے ہیں؟
 ۴۔ صفت کو کون کوئی باتوں میں موصوف کے مطابق ہونا چاہیے؟ اور مستثنی صورتیں کون کوئی ہیں؟ مثالوں کے ساتھ بیان کرو۔

۵۔ علاماتِ تانیث کیا ہے؟

۶۔ کون سے الفاظ بغیر علامتِ تانیث کے مونث مانے جاتے ہیں؟

۷۔ علاماتِ تانیث کی موجودگی میں کون سے الفاظ مذکور مانے جاتے ہیں؟

۸۔ تشینیہ اور جمع سالم بنانے کا کیا قاعدہ ہے؟

۹۔ جمع مکسر کے کہتے ہیں اور اس کے بنانے کا کیا قاعدہ ہے؟

۱۰۔ نَهْرُ، رَجْلُ اور خَشَبٌ کی جمع مکسر کیا ہے؟

۱۱۔ سَنَةٌ کی جمع کیا ہوگی؟

۱۲۔ اسم جمع اور جمع میں کیا فرق ہے؟

۱۳۔ ذیل میں لکھے ہوئے اسموں اور صفتوں سے جس قدر ممکن ہو مرکب تو صیغی بناؤ:

فَمَرٌ	شَمْسٌ	عَنْبٌ (انگور)	لَئِنْ
عَسْلٌ (شہد)	أَرْضٌ	حَرْبٌ	
رِجَالٌ	كُتُبٌ	سِنُونٌ	
خُلُوٌّ	نَافِعٌ	صَالِحٌ	
مُدَوَّرٌ (گول)	جَارِيَةٌ	مَاضِيَةٌ	

الدَّرْسُ السَّادُسُ

الْجُمْلَةُ الْإِسْمِيَّةُ

ا۔ تم پڑھ چکے ہو کہ پوری بات کو جملہ کہتے ہیں (دیکھو سبق ۲-۳) اب یہ بھی یاد رکھو کہ جملہ دو قسم کا ہوتا ہے: إِسْمِيَّةٌ اُو فِعْلِيَّةٌ۔

جملہ اسمیہ: (الْجُمْلَةُ الْإِسْمِيَّةُ) وہ ہے جس میں پہلا جزء اسم ہو، جیسے: زَيْدٌ حَسَنٌ (زید خوبصورت ہے)۔

جملہ فعلیہ: (الْجُمْلَةُ الْفِعْلِيَّةُ) وہ ہے جس میں پہلا جزء فعل ہو، جیسے: حَسَنٌ زَيْدٌ (زید خوبصورت ہوا)۔

ذیل میں جملہ اسمیہ کے متعلق ضروری باتیں لکھی جاتی ہیں اور جملہ فعلیہ کا بیان سبق ۱۳ میں ہو گا۔

جملہ اسمیہ میں عموماً پہلا جزء معرفہ اور دوسرا نکرہ ہوتا ہے چنانچہ اوپر کی مثال میں ”زید“ اسم معرفہ ہے اور ”حسن“ اسم نکرہ۔

تنبیہ: جملہ اسمیہ اور مرکب توصیفی میں اتنا ہی فرق ہے کہ مرکب توصیفی میں دونوں اجزاء تعریف و تکیر میں لیکس اس ہوتے ہیں اور جملہ اسمیہ میں پہلا جزء معرفہ اور دوسرا نکرہ۔ چنانچہ مثالی مذکورہ میں اگر پہلے جزء زید کی جگہ کوئی اسم نکرہ رکھیں اور کہیں رَجُلُ حَسَنٌ (اچھا مرد)، یا دوسرے جزء حَسَنٌ پر اُن لگا کر معرفہ کر دیں اور کہیں زَيْدُ الْحَسَنُ تو یہ دونوں صورتیں مرکب توصیفی ہو جائیں گی۔

البته جب جملہ اسمیہ کا دوسرا جزء ایسا الفاظ نہ ہو جو کسی موصوف کی صفت واقع ہو سکے تو جائز ہے کہ جملہ اسمیہ کا دوسرا جزء بھی معرفہ ہو مثلاً آنَا يُوْسُفُ (میں یوسف ہوں)، یا مبتدا اور خبر کے درمیان ایک ضمیر فاصل لائی جائے، جیسے: الرَّجُلُ هُوَ الصَّالِحُ (مرد نیک ہے) الرَّجَالُ هُمُ الصَّالِحُونَ (مرد نیک ہیں) اگر یہاں سے ضمیر نکال لیں تو مرکب تو صیغی ہو جائیں گے۔

تینیہ ۲: جیسا کہ فارسی میں ”است، اند،“ وغیرہ اور اردو میں ”ہے، ہیں“ وغیرہ کلمات ربط ہیں، اس طرح عربی میں کوئی لفظ نہیں ہے یہ معنی جملے میں خود پیدا ہوتے ہیں چنانچہ زیادہ عالم کے معنی ہیں: ”زید عالم ہے“

۳۔ جملہ اسمیہ کے پہلے جزو کو مبتدا اور دوسرے کو خبر کہتے ہیں۔

۴۔ عموماً مبتدا اور خبر مرفوع (حال ترفع میں) ہوتے ہیں۔

۵۔ صفت کی طرح خبر بھی وصہ، تشنجی و جمع اور تذکیر و تانیش میں اپنے مبتدا کے مطابق ہوتی ہے۔ مگر جبکہ مبتدا غیر عاقل کی جمع ہو تو خبر عموماً واحد مؤنث ہوا کرتی ہے۔ مثلاً:

الرَّجُلُ صَادِقٌ	مرد سچا ہے	مبتدا واحد مذکر عاقل
الرَّجُلُانِ صَادِقَانِ	دو مرد سچے ہیں	= تشنجی =
الرِّجَالُ صَادِقُونَ	بہت مرد سچے ہیں	= جمع =
الْمَرْأَةُ صَادِقَةٌ	عورت سچی ہے	= واحد مؤنث =
الْمَرْأَاتَانِ صَادِقَاتٍ	دو عورتیں سچی ہیں	= تشنجی =
النِّسَاءُ صَادِقَاتٍ	بہت عورتیں سچی ہیں	= جمع =

۱۔ جیسے اس علم یا ضمیر یا اسم اشارہ ہو۔

الرِّيْحُ شَدِيْدَةٌ ہوتندے ہے مبتدا واحد مؤنث غیر عاقل

الرِّيْحَانِ شَدِيْدَتَانِ دو ہوا میں تند ہیں = مشینیہ =

الرِّيَاخُ شَدِيْدَةٌ ہوا میں تند ہیں = جمع =

تنبیہ ۳: مذکورہ مثالوں میں اگر دوسرے جزء کو مُعْرَفٌ بِاللَّام کر دیں یا پہلے جزء پر سے ”آل“ نکال ڈالیں تو سب مثالیں مرکب تو صفائی کی ہو جائیں گی۔

۲۔ اگر مبتدا دو ہوں اور جنس میں مختلف یعنی ایک مذکر دوسرا مؤنث تو خبر میں مذکر کا لاحاظ رکھا جائے گا۔ یعنی خبر مذکر ہو گی، جیسے: الْبُنُ وَ الْبُنَةُ حَسَنَانِ (بیٹا اور بیٹی خوبصورت ہیں)۔

۳۔ مبتدا اور خبر کبھی مفرد ہوتے ہیں کبھی مرکب، مفرد کی مثالیں تو لکھی گئیں۔ مرکب کی مثالیں یہ ہیں:

الرَّجُلُ الطَّيِّبُ - حَاضِرٌ (اچھا مرد حاضر ہے) مبتدا مرکب تو صفائی ہے

رَبِّيْدَ - رَجُلُ طَيِّبٍ (زید ایک اچھا مرد ہے) خبر مرکب تو صفائی ہے۔

۴۔ جملہ اسمیہ پر ”ما“ یا ”لیس“ داخل ہونے سے اس میں نفی کے معنی پیدا ہوتے ہیں۔ ایسی صورت میں اکثر خبر پر بے لگا کر خبر کو جرأتیتے ہیں۔ اس بے کے کچھ معنی نہیں لیے جاتے، جیسے: مَا زَيْدٌ بِعَالِمٍ (زید عالم نہیں ہے)، لِيْسَ زَيْدٌ بِرَجُلٍ فَبِيْح (زید برا مرد نہیں ہے)۔

۵۔ جملہ اسمیہ پر اکثر حرف ان (بیشک) بھی داخل ہوتا ہے جس کی وجہ سے مبتدا کو نصب پڑھا جاتا ہے اور خبر بدستور مرفوع ہوتی ہے، جیسے: إِنَّ الْأَرْضَ مُدَوَّرَةً (بیشک زمین گول ہے)۔

تہبیہ: کسی جملے میں استفہام کے معنی پیدا کرنے ہوں تو اس پر ”ھل“ یا ”ا“ لگادو، جیسے: اَرْيَدُ عَالِمٌ؟ (کیا زید عالم ہے)، هَلْ الرَّجُلُ عَالِمٌ؟ (کیا مرد عالم ہے)۔

سلسلہ الفاظ نمبر ۵

بَقَرٌ	یا (استفہام کے موقع پر)	آمُ
جَدِيدٌ	ہاں کیوں نہیں	بَلْ
جَالِسٌ، قَاعِدٌ	بہت ہی	جِدًّا
كَبْرِي	نگہبانی کرنے والا	حَارِسٌ
قَائِمٌ	ہاتھی	فِيلٌ
كَتَا	پرانا	قَدِيمٌ
مُؤْمِنٌ	مشہور	مَشْهُورٌ، مَعْرُوفٌ
ضَخْمٌ	ہاں، جی ہاں	نَعْمُ

ضمائر مَرْفُوعَةٌ مُنْفَصِلَةٌ

شکم	مخاطب	غائب	
أَنَا (میں ایک مرد)	أَنْتَ (تو ایک مرد)	وَاحِدٌ هُوَ (وہ ایک مرد)	
نَحْنُ (ہم دو مرد)	أَنْتُمَا (تم دو مرد)	ثَنَيْهٌ هُمَا (وہ دو مرد)	ذَكْرٌ
نَحْنُ (ہم بہت مرد)	أَنْتُمْ (تم بہت مرد)	جَمِيعٌ هُمْ (وہ بہت مرد)	

واحد	هي (وہ ایک عورت)	انت (تو ایک عورت)	انا (میں ایک عورت)
مؤنث	هُما (وہ دو عورتیں)	أَنْتُمَا (تم دو عورتیں)	نَحْنُ (ہم دو عورتیں)
جمع	هُنَّ (وہ بہت عورتیں)	أَنْتُنَّ (تم بہت عورتیں)	نَحْنُ (ہم بہت عورتیں)

تنبیہ ۵: یہ تمیزیں جملوں میں اکثر مبتداً واقع ہوتی ہیں اس لیے انہیں مرفع فرض کر لیا گیا (دیکھو سبق ۲-۳) اور چونکہ تلفظ میں مستقل ہیں اس لیے منفصل کہلاتی ہیں۔ یہ بھی یاد رکھو کہ ”انا“ کو ہمیشہ ”آن“ بغیر الف کے پڑھنا چاہیے۔

مشق نمبر ۵

تنبیہ ۶: بولتے وقت جملوں کے آخر میں ہمیشہ وقف کریں جیسا کہ مشق نمبر ۴ میں لکھا گیا مگر لکھنے میں ابتداء حركتیں ضرور لکھا کرو۔

۱. الْوَلَدُ قَائِمٌ.

۲. الْإِبْنَةُ جَالِسَةٌ.

۳. هَلِ الْوَلَدُ قَائِمٌ؟

۴. هَلِ الْإِبْنَةُ قَائِمَةٌ؟

۵. أَهْذَا الرَّجُلُ نَجَارٌ أَمْ خَبَازٌ؟

۶. أَطْرَفَةُ شَاعِرٍ؟

۷. هَلْ أَنْتُمْ خَيَاطُونَ؟

۸. هَلْ هُنَّ مُعَلِّمَاتٌ؟

نَعَمُ! هُوَ قَائِمٌ.

لَا! هِيَ جَالِسَةٌ.

هُوَ خَبَازٌ مَا هُوَ بِنَجَارٍ.

نَعَمُ! هُوَ شَاعِرٌ مَعْرُوفٌ.

مَا نَحْنُ بِخَيَاطِينَ بَلْ نَحْنُ مُعَلِّمُونَ.

نَعَمُ! هُنَّ مُعَلِّمَاتٌ صَالِحَاتٌ.

٩. أَأَنْتَ يُوسُفُ الْعَلَامَةُ؟ آنَا يُوسُفُ لَكُنْ مَا آنَا بِعَلَامَةٍ.
١٠. هَلْ زَيْنَبُ مَعْلِمَةُ كَسْلَانَةُ؟ لَا! هِيَ مَعْلِمَةٌ مُجْتَهَدَةٌ.
١١. هَلِ الْحَارَاثُ نَظِيفَةٌ؟ نَعَمْ! هِيَ حَارَاثٌ نَظِيفَةٌ.
١٢. أَلَيْسَ الْبَقْرُ بِحَيَّانٍ نَافِعٍ؟ بَلَى! الْبَقْرُ حَيَّانٌ نَافِعٌ جِدًّا.
١٣. إِنَّ الْكَلْبَ حَيَّانٌ حَارِسٌ.
١٤. إِنَّ الْمَرْأَةَ الصَّالِحةَ جَالِسَةً.

١٥. إِنَّ الْمَرْأَتَيْنِ الصَّالِحَتَيْنِ (دِيْكُو سِقْ ٢-٥) جَالِسَاتٍ.

١٦. إِنَّ الْمُعَلِّمِيْنَ وَالْمُعَلِّمَاتِ (دِيْكُو سِقْ ٢-٥) مُجْتَهِدُوْنَ.

ذيل کی مثالوں میں مبتدا یا خبر کی خالی جگہ کو پڑھے ہوئے مناسب الفاظ سے پرکرو۔

الْوَلَدَانِ الصَّالِحَانِ	الدَّارُ
كَسْلَانَةُ	الْبَيْتُ لَيْسَ بِ
آنَا	هَلِ النَّجَارُ
هُمَا	نَعَمْ هُوَ
هَلِ الإِبْنَةُ..... آمُ	هَلِ كَسْلَانٌ؟
الشَّاءُ..... وَالْكَلْبُ	أَلَيْسَ الْكَلْبُ بِـ بـ ؟
الْخَيَاطُ..... وَالْخَيَاطَةُ	بَلَى..... حَارِسٌ
أَهْذَا الْوَلَدُ..... آمُ	الْفَيْلُ..... ضَخْمٌ
إِنَّ..... مُجْتَهَدٌ	الْمَرْءَةُ الصَّادِقَةُ.....

اَلْاَبْنَاتِ گُسْلَانَاتِ
اَنْ مُجْتَهَدَاتِ

عربی میں ترجمہ کریں

- ۱۔ کیا لڑکا کھڑا ہے؟
نہیں! وہ بیٹھا ہے۔
- ۲۔ کیا لڑکی پیٹھی ہے؟
نہیں! وہ کھڑی ہے۔
- ۳۔ کیا دوڑکے حاضر ہیں؟
جی ہاں! وہ دونوں حاضر ہیں۔
- ۴۔ کیا وہ لڑکیاں ایماندار ہیں؟
جی ہاں! وہ دونوں ایماندار ہیں۔
- ۵۔ کیا عورتیں پچی ہیں؟
جی ہاں! وہ پچی ہیں۔
- ۶۔ کیا معلم غائب ہے؟
نہیں! معلم حاضر ہے۔
- ۷۔ کیا وہ (جمع) بڑھی ہیں؟
نہیں! وہ درزی ہیں۔
- ۸۔ کیا وہ یوسف ہے؟
جی ہاں! وہ یوسف ہے۔
- ۹۔ کیا تو محمود ہے؟
نہیں! میں حامد ہوں۔
- ۱۰۔ کیا مکان پُرانا ہے؟
نہیں! مکان نیا ہے۔
- ۱۱۔ کیا وہ عورتیں درز نیں ہیں؟
نہیں! وہ استانیاں ہیں۔
- ۱۲۔ تم عالم ہو یا جاہل؟
ہم جاہل نہیں ہیں۔
- ۱۳۔ کیا ہاتھی ایک شاندار جانور نہیں ہے؟
کیوں نہیں! ہاتھی ایک شاندار جانور ہے۔
- ۱۴۔ کتنا کھڑا ہے یا بیٹھا ہے؟
کتنا کھڑا نہیں بلکہ بیٹھا ہے۔

الدَّرْسُ السَّابِعُ

مُرَكَّبٌ إِضَافِيٌّ

- ۱۔ جس مرکب میں دونوں جزء اسم ہوں اور پہلا دوسرے کی طرف منسوب ہو اسے مرکب اضافی کہتے ہیں۔ مثلاً: كَتَابٌ زَيْدٍ (زید کی کتاب)، خَاتَمٌ فِضَّةً (چاندی کی انگوٹھی)، مَاءُ النَّهَرِ (نہر کا پانی)۔
- ۲۔ دو اسموں میں اس قسم کی نسبت کا نام اضافت (الإِضَافَةُ) ہے۔
- ۳۔ مرکب اضافی کے پہلے جزء کو مضاف (منسوب) اور دوسرے کو مضافِ الیہ (جس کی طرف کوئی چیز منسوب ہو) کہا جاتا ہے۔
- ۴۔ مضاف پر نہ توا لم تعریف (آل) داخل ہوتا ہے نہ تو نین برخلاف مضافِ الیہ کے (دیکھو اور پر کی مثالیں)۔
- ۵۔ مضافِ الیہ ہمیشہ مجرور (زیر والا) ہوتا ہے۔
- ۶۔ مضاف ہمیشہ مضافِ الیہ سے پہلے آتا ہے۔
- ۷۔ مرکب اضافی بھی مرکب توصیفی کی طرح پورا جملہ نہیں ہوتا (دیکھو سبق ۳-۸) بلکہ جملے کا جزء ہوا کرتا ہے۔ مثلاً: مَاءُ النَّهَرِ عَذْبٌ (نہر کا پانی میٹھا ہے) اس جملے میں مَاءُ النَّهَرِ مبتداء ہے اور عَذْبٌ خبر۔
- ۸۔ بعض اوقات ایک ترکیب میں کئی مضافِ الیہ ہوتے ہیں، جیسے: بَابُ بَيْتٍ

الْأَمِير (امیر کے گھر کا دروازہ)، بَابُ بَيْتِ ابْنِ الْوَزِير (وزیر کے بیٹے کے گھر کا دروازہ)۔ مگر درمیانی مضاف الیہ اپنے ما بعد کے مضاف ہوا کرتے ہیں اس لیے ان پر لام تعریف یا تنوین نہیں لگاسکتے۔

۹۔ پہلے سبق میں آپ پڑھ کچے ہیں کہ اسم نکرہ جب معرفہ کی طرف مضاف ہوتا وہ بھی معرفہ ہو جاتا ہے، جیسے: **غُلَامُ زَيْدٍ** یا **غُلَامُ الرَّجُلِ** میں لفظ غلام بھی معرفہ ہو گیا ہے۔

۱۰۔ چونکہ عربی میں مضاف اپنے مضاف الیہ سے پہلے آتا ہے اور ان دونوں کے درمیان کوئی لفظ حائل نہیں ہو سکتا اس لیے مضاف کی صفت مضاف الیہ کے بعد لانا چاہیے، جیسے: **غُلَامُ الْمَرْأَةِ الصَّالِحَةِ** (عورت کا نیک غلام)۔ اس مثال میں **الصَّالِحَةُ** غلام کی صفت ہے اس لیے مرفوع ہے (دیکھو سبق ۱۰، تنبیہ ۱) اور اسی واسطے واحد ہے مذکور ہے اور معرفہ بھی ہے۔
ذیل میں چند اور مثالیں لکھی جاتی ہیں ہر ایک کا فرق خوب سمجھو۔

مضاف الیہ کی صفت	مضاف کی صفت
وَلَدُ الرَّجُلِ الصَّالِحِ. نیک مرد کا لڑکا۔	وَلَدُ الْمَرْأَةِ الصَّالِحَةِ. مرد کا نیک لڑکا۔
بِنْتُ الْمَرْأَةِ الصَّالِحَةِ. نیک عورت کی لڑکی۔	بِنْتُ الرَّجُلِ الصَّالِحَةِ. مرد کی نیک لڑکی۔

تنبیہ: اضافت کے چند اور ضروری مسائل سبق ۱۱ میں دیکھو۔

سلسلہ الفاظ نمبر ۶

اسد	شیر
اعوذ	میں پناہ مانگتا ہوں
حکمة	دانائی
ذاہب	جانے والا
رجیم	مردود، ہانکا ہوا
زوجة	بیوی
سلطان	باڈشاہ، غلبہ
طلب	طلب کرنا
ظل	سا یہ
کل	ہر ایک، سب
لحم	گوشت
مخافه	خوف
ملح	نمک، کھارا
والدان و والدین	ماں باپ

چند حروف جارہ جو اسم پر داخل ہوتے اور اسے جز (زیر) دیتے ہیں:
 ب: ساتھ سے، میں کو مثلًا: بِرَجْلٍ (مرد کے ساتھ) بِالْقَلْمِ (قلم سے)

فِي: میں =	فِي بَيْتِ (گھر میں) فِي الْبُسْتَانِ (باغ میں)
عَلَى: پر =	عَلَى جَبَلٍ (پہاڑ پر) عَلَى الْعَرْشِ (عرش پر)
مِنْ: سے =	مِنْ زَيْدٍ (زید سے) مِنَ الْمَسْجِدِ (مسجد سے)
إِلَى: طرف، تک =	إِلَى بَلَدٍ (شہر کی طرف) إِلَى الْكُوفَةِ (کوفہ تک)
لِ: کے واسطے، کو، کے =	لِزَيْدٍ (زید کے واسطے)، قُلْتُ لِزَيْدٍ (میں نے زید کو کہا)
كَ: مانند، جیسا =	كَرَجْلٍ (مرد کے جیسا) كَالْأَسَدِ (شیر کے جیسا)،
عَنْ: سے، کی طرف سے =	عَنْ زَيْدٍ (زید سے، زید کی طرف سے)۔

مشق نمبر ۶

۱. مَاءُ الْبَحْرِ.
 ۲. لَبَنُ الْبَقَرِ.
 ۳. لَحْمُ الشَّاةِ.
 ۴. أَذْنُ الْفَرَسِ.
 ۵. اِطَاعَةُ الْوَالِدِينِ. (دیکھو سبق ۵ فقرہ ۲)
 ۶. بَيْتُ اللهِ.
 ۷. ضَوْءُ الشَّمْسِ.
 ۸. فِي السُّوقِ وَالْبَيْتِ.
 ۹. إِلَى الْمَسْجِدِ.
 ۱۰. كَالْفَرَسِ.
 ۱۱. بِالْمَاءِ وَالْمَلحِ.
 ۱۲. لِلْمَعْرُوسِ.
 ۱۳. عَنْ أَنَسِ. (نام ایک صحابی کا)
 ۱۴. مَاءُ الْبَحْرِ مَلْحٌ يَا مَالْحٌ.
 ۱۵. لَبَنُ الْبَقَرِ وَلَحْمُ الشَّاةِ طَيِّبَانِ.
 ۱۶. إِسْمُ الْوَلَدِ مَحْمُودٌ.
 ۱۷. الْطَّيِّبُ لِلْمَعْرُوسِ.
 ۱۸. نَحْنُ ذَاهِبُونَ إِلَى الْمَدْرَسَةِ.

١٩. المُعَلِّم جَالِسٌ عَلَى الْكُرْسِيِّ . ٢٠. الْمُسْلِم مِرْأَةُ الْمُسْلِمِ .
٢١. سَخْطُ الرَّبِّ فِي سَخْطِ الْوَالِدِينِ .
٢٢. اَفَهُ الْعِلْمُ النِّسِيَانُ . ٢٣. رَأْسُ الْحِكْمَةِ مَحَافَةُ اللَّهِ .
٢٤. إِنَّ السُّلْطَانَ الْعَادِلَ ظِلُّ اللَّهِ فِي الْأَرْضِ .
٢٥. طَلَبُ الْعِلْمِ فَرِيَضَةٌ عَلَى كُلِّ مُسْلِمٍ وَمُسْلِمَةٍ .
٢٦. لَيْسَ الْكُلْبُ كَالْأَسَدِ . ٢٧. لَيْسَ الْمَالُ لِزَيْدٍ .
٢٨. فَاطِمَةُ بُنْتُ مُحَمَّدٍ رَسُولُ اللَّهِ، هِيَ زَوْجَةُ عَلِيٍّ، وَالْحَسَنُ وَالْحُسَيْنُ ابْنَانُ عَلِيٍّ .
٢٩. أَعُوذُ بِاللَّهِ مِنَ الشَّيْطَانِ الرَّجِيمِ .
٣٠. بِسْمِ [بِاسِمِ] اللَّهِ الرَّحْمَنِ الرَّحِيمِ .
٣١. الْحَمْدُ لِلَّهِ رَبِّ الْعَالَمِينَ . ٣٢. وَلَلَّهِ الْمَشْرِقُ وَالْمَغْرِبُ .
٣٣. إِنَّ اللَّهَ عَلَى كُلِّ شَيْءٍ قَدِيرٌ .
٣٤. أَلَا إِنَّ اللَّهَ مَا فِي السَّمَاوَاتِ وَمَا فِي الْأَرْضِ .

عربی میں ترجمہ کریں

۱۔ کبریٰ کادودھ۔

۲۔ گائے کاسر۔

۳۔ زید کامال

۴۔ تاھ کے جملے حدیثیں ہیں۔

- ۱۔ چاند کی روشنی۔
- ۲۔ بازار تک۔
- ۳۔ سر اور آنکھ پر۔
- ۴۔ اللہ اور رسول کے واسطے۔
- ۵۔ ہاتھی کا کان۔
- ۶۔ گھر میں۔
- ۷۔ اللہ کے کا نام حامد ہے۔
- ۸۔ ہم مسجد میں بیٹھے ہوئے ہیں۔
- ۹۔ بکری کا دودھ لڑکی کے واسطے ہے۔
- ۱۰۔ رسول کی فرمانبرداری میں اللہ کی فرمانبرداری ہے۔
- ۱۱۔ عائشہ [عائشة] بنت ابی بکر رضی اللہ عنہ و میراث رسول اللہ علیہ الرحمہ و میراث خدا کی بیوی ہیں۔
- ۱۲۔ طالم بادشاہ پر اللہ کا غضب ہے۔
- ۱۳۔ جاہل عالم کے جیسا (براہ) نہیں ہے۔
- ۱۴۔ خوشبو لڑکے کے لیے نہیں ہے۔
- ۱۵۔ وہ حامد کے لڑکے کی لڑکی ہے۔

سوالات نمبر ۳

- ۱۔ جملہ اسمیہ و فعلیہ میں فرق کیا ہے؟
- ۲۔ جملہ اسمیہ اور مرکب تو صیغی میں فرق بتائیں۔
- ۳۔ جملہ اسمیہ کے کتنے جزء ہوتے ہیں اور ہر ایک جزء کو کیا کہتے ہیں؟
- ۴۔ مبتدا اور خبر کا اعراب عموماً کیا ہوتا ہے؟
- ۵۔ عربی میں کلمہ ربط کیا ہے؟
- ۶۔ مبتدا اور خبر میں مطابقت کتنی باتوں میں ہونی چاہیے؟

- ۷۔ اگر جملے میں دو مبتدا مختلف الجنس ہوں تو خبر میں کس کی رعایت ہوگی؟
- ۸۔ لفظ "اَنْ" کا مبتدا پر کیا اثر ہوتا ہے؟
- ۹۔ کسی تثنیہ پر اور کسی لفظ کی جمع سالم مذکرو مونث پر "اَنْ" لگا کر پڑھیں؟
- ۱۰۔ جملہ اسمیہ میں نفی کے معنی کیونکر اور استفہام کے معنی کیونکر پیدا ہو سکتے ہیں؟
- ۱۱۔ ضمائر مرفوعہ منفصلہ کی گردان کریں؟
- ۱۲۔ ضمیر کی گروان میں کون کون سے صیغہ باہم مشابہ ہیں؟
- ۱۳۔ "اَنَا" کا تلفظ کس طرح کریں گے؟
- ۱۴۔ مختلف قسم کے دس جملہ اسمیہ بنائیں۔
- ۱۵۔ مرکب اضافی اور اضافت کی تعریف کریں۔
- ۱۶۔ مضاف پر کیا داخل نہیں ہوتا؟
- ۱۷۔ مضاف الیہ کے آخر میں کیا اعراب ہوتا ہے؟
- ۱۸۔ حروف جارہ کا اسم پر کیا اثر ہوتا ہے؟

اوڑاں کلمات

۱۔ عربی اسموں اور فعلوں میں اصلی حروف تین سے کم نہیں ہوتے اور زیادہ سے زیادہ اسم میں پانچ اور فعل میں چار ہوتے ہیں۔ پھر اصلی حروف کے ساتھ زائد حروف بھی مل جاتے ہیں۔ اس وقت اسم اور فعل میں پانچ سے زائد حروف بھی جمع ہو جاتے ہیں۔

تبیہ: حرف اصلی وہ ہے جو تمام تصریفات و مشتقات میں موجود ہے۔ الا شاذ و نادر موقع پر حذف ہو جائے یادوسرے حرف سے بدلتا جائے۔ اور زائد وہ حرف ہے جو کسی صیغہ اور کسی مشتق میں ہو اور کسی میں نہ ہو، جیسے: حَمْدٌ میں تینوں حرف اصلی ہیں اور حَمَدٌ میں الف اور حَمْمُودٌ میں پہلا میم اور واو زائد ہیں۔

۲۔ جن کلمات میں اصلی حروف تین ہوں وہ ثلاثی کہلاتے ہیں، جیسے: فَرَسٌ، ضَرَبٌ چار ہوں تو رباعی، جیسے: فِلْفِلٌ (مرچ)، دَحْرَاجٌ (لڑکایا اُس نے) پانچ ہوں تو خماسی، جیسے: سَفَرُ جَلٌ۔

جو کلمے محض حروف اصلیہ سے مرکب ہوں وہ مجرداً اور جن میں حروف زائد بھی ہوں وہ مزید فیہ کہتے ہیں، جیسے: كَبْرٌ (برائی)، ثلاثی مجرد ہے۔ تَكْبُرٌ (برائی ظاہر کرنا)، ثلاثی مزید فیہ ہے کیونکہ اس میں ت اور ایک ب زائد ہے۔

لے لیکن سب ملا کر اسموں میں سات تک اور فعلوں میں چھ تک ہوتے ہیں، اس سے زائد نہیں۔ گردانوں کے ہیر پھر سے کچھ اور حروف بڑھ جائیں تو وہ کسی شمار میں نہیں۔

تنتیہ ۲: افعال، اسماء مشتقہ اور مصادر کا مجرد یا مزید فیہ ہونا ان کے ماضی کے صیغہ واحدہ کر غائب سے پہچانا جاتا ہے یعنی اگر وہ صیغہ حروفِ زائد سے خالی ہو تو اس کے مشتقات اور مصدر بھی مجرد سمجھے جائیں گے، جیسے: نَصْرٌ (مد کی اُس نے) فعل ثلاثی مجرد ہے تو اس کا مضارع يَنْصُرُ۔ اسم فاعل نَاصِرٌ۔ اسم مفعول مَنصُورٌ اور مصدر نُصْرَةً بھی ثلاثی مجرد کہے جائیں گے۔ گوآن میں حروفِ زائد بھی ہیں۔ اسی طرح گروان کی وجہ سے مجرد میں حروفِ زائد آئیں تو وہ مجرد ہی رہے گا، جیسے: رَجُلٌ ثلاثی مجرد ہے تو رَجُلَانِ اور رِجَالٌ بھی ثلاثی مجرد ہیں۔ کَبَرٌ (اُس نے تکبیر کی) اکرم (اُس نے تعظیم کی) ثلاثی مزید فیہ ہیں۔ پہلے میں ایک ب اور دوسرا میں الف زائد ہے۔

۳۔ الفاظ کا وزن معلوم کرنے اور ان کے حروفی اصلیہ کو زائد سے الگ بتانے کے لیے ف، ع اور ل کو میزان قرار دیا گیا ہے۔ ثلاثی کلمات میں ف پہلے حرف کی جگہ۔ ع دوسرے حرف کی جگہ اور ل تیسرا حرف کی جگہ رکھا جاتا ہے مثلاً:

قَلْمَمْ	كَـتِـفَـةَ	عَـضْـدَـةَ	كَـلْـبَـ
فَـعَـلَـلَـ	فَـعِـلَـلَـ	فَـعَـلَـلَـ	

کلمہ موزون (جس کا وزن نکالا جائے) کا جو حرف ف کے مقابلے میں ہو وہ فائی کلمہ کہلاتا ہے (جیسے: قَلَمْ میں ق)، جو ع کے مقابلے میں ہو وہ عین کلمہ (جیسے:

اے جو اس کی مصدر سے بنایا جائے وہ مشتق ہے جیسے: اسم فاعل، اسم مفعول، اسم صفت وغیرہ۔

قلم میں ل) اور جو ل کے مقابلے میں ہو وہ لام کلمہ (جیسے: قلم میں م)۔ جب لفظِ رباعی کا وزن معلوم کرنا ہوتا ہے، ع کے بعد ایک ل کی بجائے دو ل لگاؤ۔ اور خماسی میں تین ل۔ مثلاً: جعفر ل کا وزن فَعْلٌ اور سَفْرُ جَلٌ کا وزن فَعَلَلٌ ہو گا۔

۲۔ وزن نکالتے وقت حروفِ اصلیہ کے مقابلے میں توف، ع اور ل رکھے جائیں گے۔ باقی جو حروف زائد ہوں وہ اپنی اپنی جگہ بحال رہیں گے۔

كَبِيرٌ	كَبِيرٌ	أَكْبَرُ	أَكْبَرُ
فَعْلٌ	فَعِيلٌ	أَفْعَلُ	أَفْعَلُ

مگر جب عین کلمہ یا لام کلمہ کو دہرا کر ایک حرف زائد کیا گیا ہو تو وزن میں عین یا لام، ہی دہرائیتے ہیں، جیسے: كَبَرَ (كَبْ بَرَ) میں پہلی ب عین کلمہ ہے اور دوسری زائد قاعدے سے تو اس کا وزن فَعْلٌ ہونا چاہیے لیکن اس کے بجائے اس کا وزن فَعَلٌ کہا جاتا ہے۔ اسی طرح احْمَرٌ میں آخر کی ر زائد ہے۔ اس کا وزن إفْعَلٌ کہا جائے گا۔

۵۔ الفاظ کا وزن پہچاننے سے بہت بڑا فائدہ یہ ہے کہ کسی ایک لفظ کے ماؤے (حروفِ اصلیہ) کے معنی جاننے سے اس کے تمام تصریفات اور مشتقات کے معانی کا جاننا آسان ہو جاتا ہے۔

مشق نمبرے

کلمات ذیل کے اوزان نکالو۔

رَجُلٌ۔ شَرَفٌ (بزرگی)۔

شَرِيفٌ (بزرگ)۔ اشْرَافٌ (جمع: شَرِيفٌ کی)۔

مَلِكٌ۔ مُلُوكٌ (جمع: مَلِكٌ کی)۔

رَحْمٌ (مہربانی)۔ رَحِيمٌ۔

رَحْمَنٌ۔ كَرَمٌ (بزرگی، سخاوت)

كَرِيمٌ۔ كَرَامٌ (جمع كَرِيمٌ کی)۔

عِلْمٌ (جاننا)۔ عَالَمٌ۔

عُلَمَاءُ۔ عَالِمُونَ۔

عَقْرَبٌ (بچھو)۔ غَصْنَفَرٌ (شیر)۔

عَلَّامَةً۔ عَلَمٌ۔

تَعْلِيمٌ۔ مُتَكَبِّرٌ۔

تَكْبُرٌ۔ إِكْرَامٌ (تعظیم کرنا)۔

الدَّرْسُ التَّاسِعُ

جمع مكسر

۱۔ یہ تو پہلے ہی لکھا گیا کہ جمع مكسر کے بنانے کا کوئی قاعدہ مقرر نہیں ہے، محض اہل زبان سے سن لینے پر موقف ہے، اس لیے ہم ذیل میں جمع مكسر کے چند کثیر الاستعمال اوزان لکھتے ہیں:

(ا) افعَالٌ جیسے: أَوْلَادٌ جمع وَلَدٌ کی، أَفْرَاسٌ جمع فَرَسٌ کی، اسی طرح شَرِيفٌ، مَطَرٌ (باش)، وَقْتٌ وغیرہ کی جمع آتی ہے۔

(ب) فُعُولٌ جیسے: مُلُوكٌ یہ مَلِكٌ کی جمع ہے، أَسْوَدٌ جمع أَسَدٌ کی، حُقُوقٌ جمع حَقٌ (درالحق) کی، اسی طرح شَاهِدٌ (گواہ)، قَلْبٌ (دل)، جُنْدٌ (لشکر)، وَجْهٌ (منہ) وغیرہ کی۔

(ج) فِعَالٌ جیسے: كِلَابٌ جمع كَلْبٌ کی، ثَيَابٌ (درالثواب) جمع ثَوْبٌ (کپڑا) کی، اسی طرح رُمْحٌ (نیزہ)، رَجُلٌ، كَبِيرٌ، صَغِيرٌ، بَلَدٌ کی۔

(د) فُعْلٌ جیسے: كَثْبٌ جمع كِتابٌ کی، مُدْنٌ جمع مَدِينَةٌ (شہر) کی، اسی طرح سَفِينَةٌ (کشتی)، صَحِيقَةٌ (چھوٹی کتاب)، طَرِيقَةٌ (راستہ) رَسُولٌ وغیرہ کی۔

(ه) أَفْعُلٌ جیسے: أَشْهُرٌ جمع شَهْرٌ (ماہینہ) کی، أَرْجُلٌ جمع رَجُلٌ کی، اسی طرح نَهَرٌ، بَحْرٌ، نَفْسٌ، عَيْنٌ وغیرہ کی۔

(و) فُعَلَاءُ جیسے: وُزَّرَاءُ جمع وَزِيرٍ کی، أَمْرَاءُ جمع أَمِيرٍ کی، اسی طرح شاعر، عالِم، سَفِيهَ (کمینہ، جاہل)، أَمِينٌ (امانت دار)، وَكِيلٌ (جس کی طرف کوئی کام سونپ دیا جائے)، أَسِيرٌ (قیدی) وغیرہ کی۔

(ز) اَفْعَلَاءُ یہ وزن عموماً ذوی العقول کی صفتیں کے لیے ہے جو کہ فَعِيلٌ کے وزن پر آتی ہوں۔ جیسے: أَصْدِيقٌ جمع صَدِيقٌ (دوست) کی، أَنْبِيَاءُ جمع نَبِيٌّ کی، أَحِبَّاءُ (درالصل اَحِبَّاءُ جمع حَبِيبٌ (دوست پیارا) کی، اسی طرح قَرِيبٌ (زندگی، رشتہ دار)، غَنِيٌّ (تونگر، بے پرواہ)، وَلِيٌّ (سرپرست، دوست) وغیرہ کی۔

(ح) فُعَلَانٌ جیسے: فُرْسَانٌ جمع فَارِسٌ (سوار گھوڑے کا) کی، بُلْدَانٌ جمع بَلَدٌ کی، قُضَبَانٌ جمع قَضِيبٌ (شاخ) کی۔

(ط) فَعَالِلُ جیسے: عَنَاصِرُ جمع عَنْصُرٌ (عنصر) کی، زَلَازِلُ جمع زَلْزَلٌ (زلزلہ)، بُهْنَچَال (بھونچال) کی، اسی طرح كَوْكَبٌ (ستارہ)، جَوْهَرٌ (قیمتی پتھر) وغیرہ کی جمع آتی ہے۔ تنبیہ: اسی خماسی کی جمع بھی اسی وزن پر آتی ہے لیکن آخر کا حرف حذف کرنا پڑتا ہے۔ مثلاً: سَفَرَجَلٌ کی جمع سَفَارِجٌ ہے اس میں ل حذف ہے۔

(ي) فَعَالِيلٌ جیسے: فَنَاجِيئُونٌ جمع فِنْجَانٌ (چائے کی پیالی) کی، صَنَادِيقُ جمع صَنْدُوقٌ (صندوق) کی، اسی طرح قِنْدِيلٌ (قندیل)، خِنْزِيرٌ، بُسْتَانٌ، سُلْطَانٌ کی۔

(ك) فَعَالِلَةُ (ذوی العقول کے لیے مخصوص ہے) اَسَاتِذَةُ جمع اُسْتَاذٌ کی۔ تَلَامِذَةُ جمع تِلْمِيذٌ (شاگرد) کی، مَلَائِكَةُ جمع مَلَكٌ (فرشتہ) کی۔

(ل) مَفَاعِلُ (جمع کا یہ وزن ان لفظوں کے لیے مخصوص ہے جو مَفْعُلٌ یا مَفْعِلٌ یا

مَفْعِلَةٌ کے وزن پر ہوں) مثلاً مَرَأِكُبُ جمع مَرْكَبٌ (سواری) کی، مَسَاجِدٌ جمع مَسْجِدٌ کی، مَكَاتِبُ جمع مَكْتَبَةٌ (کتب خانہ) کی۔

(م) مَفَاعِيلُ (یہ وزن ان کلمات کے لیے ہے جو مِفْعَالٌ یا مَفْعُولٌ کے وزن پر آئیں) چنانچہ مِفتَاحٌ (کنجی) کی جمع ہوگی مَفَاتِيحُ، مَحْكُومٌ (خط) کی جمع ہے مَكَاتِبُ۔

تثنیہ ۲: جمع کے ذکورہ اوزان میں مندرجہ ذیل اوزان غیر منصرف ہیں، ان پر تنوین نہیں پڑھی جائے گی:

فَعْلَاءُ، أَفْعِلَاءُ، فَعَالِلُ، مَفَاعِيلُ اور مَفَاعِيلُ۔

۲۔ ذیل کے الفاظ کی جمیع کو خاص طور پر یاد رکھو، جیسے: إِنْ کی جمع سالم بَنُونَ (حالتِ رفعی میں) اور بَنِينَ (حالتِ نصبی و جزئی میں) آتی ہے، اور اس کی جمع مکسر اُبَنَاءُ ہے۔

إِنْتَہٰ کی جمع بَنَاثٌ ہے۔ أَخٌ (بھائی) کی جمع إِخْوَانٌ یا إِخْوَةٌ ہے۔

أُخْتٌ (بہن) کی جمع أَخْوَاتٌ ہے۔ إِمْرَأَةٌ (عورت) کی جمع نِسَاءٌ یا نِسْوَةٌ ہے۔
أُمٌّ کی جمع أَمَهَاتٌ ہے۔

۳۔ بعض الفاظ کی جمع کئی وزنوں پر آتی ہے، چنانچہ بَحْرٌ کی جمع بِحَارٌ، أَبْحَارٌ، أَبْحُرٌ اور بِحُورٌ ہے۔

۴۔ بعض کلمات کی جمع کے مختلف اوزان مختلف معنوں میں آتے ہیں، جیسے: بَيْثٌ (گھر، شعر) کی جمع پہلے معنی کے لحاظ سے بَيْوَثٌ اور دوسرا معنی کے لحاظ سے آیا۔

عَبْدٌ (غلام، بندہ) کی جمع پہلے معنی کے لحاظ سے عَبِيدٌ اور دوسرا معنی کے لحاظ سے عِبَادٌ ہے۔

عَيْنٌ (آنکھ، چشمہ) کی جمع أَعْيُنُ (آنکھیں) اور عَيْنُونَ (چشمیں یا آنکھیں)۔

سلسلہ الفاظ نمبرے

تینیہ ۳: بعض الفاظ کے سامنے ابجد کے جو حروف لکھے ہیں، ان سے اُن کی جمع کی طرف اشارہ ہے۔

بَاسِرٌ	خوف سے یا فکر سے بگڑا ہوا چہرہ	ثَابِتٌ
جَارٌ	(جمع: جِيرَان) پڑوئی ثابت شدہ، مضبوط	حَدِيدٌ
خَيْرٌ	بہت اچھا، بہتر	لَوْهَا
سَيْفٌ (ب)	تلوار	سَفِيرٌ (واحد) ایچھی
شَرُطٌ (ب)	قرارداد	الشَّاي
طَوْيِيلٌ (ج)	دراز صعب (ج) سخت، دشوار	عَرَبِيٌّ يا عَرَبِيَّةً عربي
فَارِغٌ	خالی	قَاطِعٌ
الْمَدْرَسَةُ الْعَالِيَّةُ	ہائی اسکول، کالج کائٹے والا، تیز	الْمُتَقِيُّ
مُطِيعٌ	فرمانبردار	پَرْهِيزْگار
مُوعِظَةٌ (ل)	نصیحت	پَاك
		مُطَهَّرٌ

لے یہ لفظ عموماً مضاف ہوتا ہے اور اکثر اس کا مضاف الیہ جمع کا صیغہ ہوتا ہے۔

دیکھنے والی	ناظِرَةٌ	ناصرَةٌ
فائدہ مند	نافعٌ	نَفِيْسٌ (جمع: نَفَائِسُ) پاکیزہ
آج	الْيَوْمَ	يَوْمٌ (الف، ایام) دن یوْمَئِذٍ اُس روز

مشق نمبر ۸

تنبیہ: دیکھوڑیل کی مثالوں میں جمع غیر ذہنی العقول کی صفت اور خبر کے لیے زیادہ تر واحد مؤنث کا صیغہ استعمال کیا گیا ہے۔

۱. أَقْلَامٌ طَوِيلَةٌ.
۲. الْعُلُومُ النَّافِعَةُ.
۳. الْأَوْلَادُ صِغارٌ.
۴. رَجَالٌ صَالِحُونَ.
۵. الْكُتُبُ صَعْبَةٌ.
۶. الشُّرُوطُ الصَّعْبَةُ.
۷. طُرق سهلةً.
۸. صُحفٌ مُطَهَّرَةٌ.
۹. الْحُقُوقُ الثَّابِتَةُ.
۱۰. هِيَ الْمُدْنُ الْوَسِيْعَةُ.
۱۱. الْرِّمَاحُ الطِّوَالُ مِنَ الْحَدِيدِ.
۱۲. نِسَاءُ مُسْلِمَاتٍ.
۱۳. هُنَّ أَمَهَاتٌ.
۱۴. الْإِخْوَانُ وَالْإِخْوَاتُ جَالِسُونَ.
۱۵. إِنَّ الْبَيْنَ وَالْبَنَاتِ مُطِيعُونَ الْيَوْمَ.
۱۶. الْسُّفَراءُ حَاضِرُونَ الْيَوْمَ.
۱۷. مَا هُمْ بِغَائِبِينَ.
۱۸. بَعْضُ الشُّعَرَاءِ مِنَ الصَّالِحِينَ الصَّادِقِينَ.

١٩. الْجَوَاهِرُ النَّفِيسَةُ لَامِعَةٌ.
٢٠. إِنَّ الْكِلَابَ الْحَارِسَةَ جَالِسَةَ عَلَى بَابِ الدَّارِ.
٢١. الْمَوَاعِظُ الْحَسَنَةُ نَافِعَةٌ.
٢٢. هُمْ عَبِيدُ الْإِنْسَانِ وَنَحْنُ عِبَادُ الرَّحْمَنِ.
٢٣. فِي الْمَدَارِسِ الْعَالِيَّةِ مُعَلِّمُونَ مِنَ الْعُلَمَاءِ الْكَبَارِ.
٢٤. الصَّنَادِيقُ الْفَارِغَةُ لِفَنَاجِينِ الشَّايِ.
٢٥. حُقُوقُ الْجِيَرَانِ كَحُقُوقِ الْأَقْرَبَاءِ.
٢٦. فِي الْبَسَاتِينِ سَفَارِجُ حُلُوةٌ.
٢٧. إِنَّ الْمُتَقَيِّنَ فِي جَنَّاتٍ وَعَيْنٍ.
٢٨. وُجُوهٌ يَوْمَئِذٍ نَاضِرَةٌ إِلَى رَبِّهَا نَاظِرَةٌ وَوُجُوهٌ يَوْمَئِذٍ بَاسِرَةٌ.
٢٩. الْمَالُ وَالْبُنُونُ زِينَةُ الْحَيَاةِ الدُّنْيَا وَالْبَاقِيَاتُ الصَّالِحَاتُ خَيْرٌ
عِنْدَ رَبِّكَ.

جواب جمع ميل ودو

عِنْدِي (ميرے پاس)	عِنْدَكَ (تیرے پاس)
نَعَمْ عِنْدِي كُتُبٌ نَافِعَةٌ.	١. هَلْ عِنْدَكَ كِتَابٌ نَافِعٌ؟ ٢. هَلْ عِنْدَكَ سَيْفٌ قَاطِعٌ؟ ٣. هَلْ عِنْدَ حَامِدٍ رُمَحٌ طَوِيلٌ؟

٤. هل الأَمِيرُ صَالِحٌ؟
 ٥. هل عِنْدَكَ ثُوبٌ نَظِيفٌ؟
 ٦. هل الصُّندُوقُ فَارِغٌ؟
 ٧. هل التَّلَمِيذُ حَاضِرٌ إِلَيْوْمَ؟
 ٨. هل عِنْدَكَ فِنجَانٌ؟
 ٩. هل عِنْدَكَ سَفَرَجَلٌ؟
 ١٠. هل هُوَ غَنِيٌّ؟
 ١١. هل هي إِبْنَةٌ صَالِحةٌ؟
 ١٢. أَعِنْدَكَ جَوْهَرٌ نَفِيسٌ؟
 ١٣. أَعِنْدَكَ مَفْتَاحُ الصُّندُوقِ؟
 ١٤. هل في الْمَدْرَسَةِ أَسْتَاذٌ؟
 ١٥. هل في بَمَبَائِي مَكْتَبَةٌ كَبِيرَةٌ؟

عربی میں ترجمہ کریں

- | | |
|----------------------|---------------------|
| ۱۔ مسلمان مرد (جمع)۔ | ۲۔ بڑی کشتیاں۔ |
| ۳۔ پاکیزہ کپڑے۔ | ۴۔ بہنے والی نہریں۔ |
| ۵۔ نہریں جاری ہیں۔ | ۶۔ گذشتہ مہینے۔ |
| ۷۔ وہ سچے گواہ ہیں۔ | ۸۔ دو بلند پہاڑ۔ |

- ۹۔ نیزے دراز ہیں اور تلواریں تیز ہیں۔ ۱۰۔ کیا تم ناخوش ہو؟
 ۱۱۔ نہیں! ہم خوش دل ہیں۔ ۱۲۔ بعض بادشاہ عادل ہیں۔
 ۱۳۔ چائے کی پیالیاں خالی ہیں۔ ۱۴۔ کیا تم دوست ہو؟
 ۱۵۔ جی ہاں! اور ہم رشتہ دار ہیں۔ ۱۶۔ شاگرد (جمع) اور استاد (جمع) مدرسہ میں موجود ہیں۔
 ۱۷۔ وہ کھلینے والی لڑکیاں ہیں۔ ۱۸۔ ایمان والے اللہ کے دوست ہیں۔
 ۱۹۔ اونچے گھر۔ ۲۰۔ عربی ابیات۔
 ۲۱۔ قرآن میں مفید فصیحتیں ہیں۔

سوالات نمبر ۲

- ۱۔ حرف اصلی کے کہتے ہیں؟
 ۲۔ اسم میں حروف اصلیہ کتنے اور فعل میں کتنے ہوتے ہیں؟
 ۳۔ الفاظ میں حرف اصلی کے علاوہ جو حرف ہو اسے کیا کہیں گے؟
 ۴۔ حروف اصلیہ کی تعداد کے لحاظ سے کلمہ کتنی قسم کا ہوتا ہے؟
 ۵۔ جس کلمے میں محض حروف اصلیہ ہوں اُسے کیا اور جس میں حرف زائد بھی ہو
 اُسے کیا کہیں گے؟
 ۶۔ رَجُل، رَجُلَان، تَكْبِير، كَبَر، ذَهَب، يَذْهَبُ اور ذَاهِبٌ میں کون سے
 کلمے مجرداً اور کون سے مزید فیہ ہیں؟

- ۷۔ کسی لفظ کا وزن کس طرح نکالا جاتا ہے؟
- ۸۔ الفاظ کا وزن معلوم کرنے سے فائدہ کیا ہے؟
- ۹۔ جمع مکسر کے مشہور اوزان کیا ہیں؟
- ۱۰۔ جمع کے کون کون سے اوزان غیر منصرف ہیں؟
- ۱۱۔ بَحْر، إِمْرَأَة، سَنَة، أَخ، عَبْد، فِنْجَانٌ اور أَسِيرٌ کی جمع بناؤ۔

الدَّرْسُ العَاشِرُ

اسم کی اعرابی حالتوں

۱۔ حالتوں کے اختلاف سے اسم کا آخر جن حرکات (زبر، زیر، پیش) وغیرہ سے بدلتا رہتا ہے وہ ”اعراب“ کہلاتے ہیں۔

اعرب کی دو قسمیں ہیں: ایک ”اعراب بالحرکة“ جوز بر، زیر اور پیش سے ظاہر کیا جاتا ہے۔ دوسرا ”اعراب بالحروف“ جو بعض حروف کی زیادتی سے ظاہر کیا جاتا ہے جیسا کہ ابھی بیان کیا جائے گا۔

۲۔ کوئی اسم:

(۱) جب فعل کا فاعل یا مبتدایا خبر واقع ہو تو اسے حالتِ فتحی میں سمجھو، مبتدا اور خبر کی مثالیں درس ۶ میں گذر چکی ہیں۔

(۲) جب وہ مفعول واقع ہو یا فاعل یا مفعول کی بیت (حالت) بتائے تو اسے حالتِ نصی میں سمجھنا چاہیے۔

(۳) اور جب وہ مضاف الیہ ہو یا کسی حرف جار کے بعد واقع ہو تو اسے حالتِ جزی میں سمجھو، مثالیں آگے آتی ہیں۔

مختلف اسموں کی علاماتِ اعراب:

۳۔ اگر اسم واحد ہو یا جمع مکسر تو حالتِ فتحی میں اس کے آخر کو رفع (۲)، حالتِ نصی

میں نصب (—) اور حالت جزئی میں جز (—) پڑھو، مثلاً:

ارسَلَ (بھیجا) رَيْدٌ مَكْتُوبًا إِلَى خَالِدٍ	فعل فاعل مفعول حرف جار مجرور
ارسَلَ الرِّجَالُ ثِيَابًا إِلَى النِّسَاءِ	فعل فاعل مفعول حرف جار مجرور
جَاءَ رَيْدٌ رَأِيكَا عَلَى فَرَسٍ حَامِدٍ	فعل فاعل حال حرف جار مجرور مضاف الیہ مجرور

تبنیہ ۱: صفت کی اعرابی حالت وہی ہوگی جو موصوف کی ہے۔ اگر موصوف مرفوع ہو تو صفت بھی مرفوع، موصوف منصوب ہو تو صفت بھی منصوب اور موصوف مجرور ہو تو صفت بھی مجرور ہوگی، جیسے: ارسَلَ رَجُلًّا عَالِمًا مَكْتُوبًا طَوِيلًا إِلَى مَلِكٍ عَادِلٍ (ایک مرد عالم نے ایک عادل بادشاہ کے پاس ایک لباخط بھیجا) دیکھو عالم۔ طَوِيلًا اور عادِل صفتیں ہیں جن میں سے ہر ایک کی اعرابی حالت ولیٰ ہی ہے جیسی اُن کے موصوف، رَجُلًّا، مَكْتُوبًا اور مَلِكٍ کی ہے۔

۲۔ اگر اسہ تشنیہ کا صیغہ ہو تو حالت رفعی میں اس کے آخر میں — ان — اور حالت نصی و جزئی میں — یُن لگاؤ، جیسے: كَتَبَ الرَّجُلَانِ مَكْتُوبَيْنِ إِلَى الْمُرَأَتَيْنِ (دو مردوں نے دونوں دو عورتوں کی طرف لکھے)۔

إِثْنَانِ (دو) اور إِثْنَتَانِ کا اعراب بھی تشنیہ کے جیسا ہے، کَلَا (دونوں) اور كَلَّا

۱۔ زید حامد کے گھوڑے پر سوار ہو کر آیا۔ ۲۔ اس کے تلفظ کا طریقہ دیکھو: درس ۵، تشنیہ ا میں۔

(دونوں [مَوْنَثٌ]) بھی حالتِ نصی و جری میں کلئی اور کلتی پڑھے جائیں گے، جیسے: جَاءَ رَجُلًا كَلَاهُمَا (وہ دونوں مرد آئے)، رَأَيْتُ رَجُلَيْنَ كَلَيْهِمَا (میں نے ان دونوں مردوں کو دیکھا)، أَرْسَلْتُ إِلَى رَجُلَيْنَ كَلَيْهِمَا۔ یاد رکھو: کلا اور کلتا کا استعمال اکثر ضمیر کے ساتھ ہوتا ہے۔

۵۔ اگر کوئی اسم جمع مذکر سالم کا صیغہ ہو تو حالتِ رفع میں ُون اور حالتِ نصی و جری میں۔ یعنی بڑھانا چاہیے، جیسے: أَرْسَلَ الْمُسْلِمُونَ الْمُجَاهِدِينَ إِلَى الظَّالِمِينَ۔

عِشْرُونَ، ثَلَاثُونَ، أَرْبَعُونَ سے تِسْعُونَ تک کی دہائیوں کا اعراب بھی ایسا ہی ہو گا۔ حالتِ رفع میں عِشْرُونَ اور حالتِ نصی و جری میں عِشْرِینَ وغیرہ کہیں گے، ان دہائیوں کے بعد محدود ہمیشہ واحد اور منصوب ہو گا، جیسے: عِشْرُونَ رَجُلًا يَا إِمْرَأً۔ اُولُو (والے، حالتِ رفع میں) اور اولی (حالتِ نصی و جری میں) بھی اعراب میں جمع سالم مذکر کے ساتھ ملتی ہیں؛ هُمْ اُولُو الْأَلْبَابِ (وہ عقل والے ہیں)، رَأَيْتُ اولی الْأَلْبَابِ عِنْدَ اُولی الْأَلْبَابِ (میں نے عقل والوں کو عقل والوں کے پاس دیکھا)۔

تثنیہ ۲: تثنیہ اور جمع مذکر سالم کا اعراب بالحروف ہے، اسی وجہ سے تثنیہ اور جمع کے آخر کانون، نون اعرابی (اعراب کانون) کہلاتا ہے۔ (دیکھو سبق: ۵، تثنیہ: ۳)

۶۔ کوئی اسم جمع مَوْنَث سالم کا صیغہ ہو تو اُس کو حالتِ رفع میں رفع (۔) اور حالتِ نصی و جری میں جر (۔) پڑھا جائے گا۔ (دیکھو سبق: ۲-۵) (یعنی حالتِ نصی میں بھی

جمع موئنث سالم کو جر (زیر) ہی پڑھیں گے)، جیسے: طَرَادُ الْمُسْلِمَاتُ الْفَاسِقَاتِ
إِلَى الْبَادِيَاتِ (مسلمان عورتوں نے بدکار عورتوں کو دیہاتوں کی طرف ہانکا)۔

۷۔ تم پڑھ چکے ہو کہ اسم پر ”آل“ داخل ہوتا توین گراوی جاتی ہے (دیکھو سبق: ۳-۲) اب یہ بھی یاد رکھو کہ بعض اسم مغرب ایسے ہیں جن پر توین پہلے ہی سے نہیں آتی، جیسے:
مَكَّةُ، مِصْرُ، أَحْمَدُ، عُثْمَانُ، زَيْنَبُ، طَلْحَةُ (ایک صحابی کا نام)، حَمْرَاءُ
(سرخ موئنث کے لیے)، مَسَاجِدُ ایسے اسم غیر منصرف کھلاتے ہیں، ان پر حالت
رفعی میں ضمہ (۔) اور حالت نصبی و جری (یعنی حالت جری میں بھی جائے زیر کے
زبر ہی پڑھیں گے) میں فتح (۔۔) پڑھتے ہیں، جیسے: رَأَى عُثْمَانُ زَيْنَبَ فِي
مَكَّةَ (عثمان نے زینب کو کے میں دیکھا)۔

مگر اسماء غیر منصرفہ جب معرف باللام ہوں یا مضاف تو حالت جری میں انہیں کسرہ
(۔۔) دیا جائے گا، جیسے: فِي الْمَسَاجِدِ، فِي مَسَاجِدِ الْمُسْلِمِينَ۔

مثالیہ ۳: جن اسماء پر توین آیا کرتی ہے وہ منصرف کھلاتے ہیں، اسماء منصرفہ و غیر منصرفہ
کا بیان درس ۷۵ میں دیکھو۔

۸۔ مُوسَى، عِيسَى جیسے الفاظ پر کوئی اعراب پڑھا ہی نہیں جا سکتا اس لیے تینوں
حالتوں میں یکساں پڑھے جائیں گے، جیسے: جَاءَ مُوسَى، رَأَيْتُ مُوسَى،
هُوَ غَلَامٌ مُوسَى، ایسے اسموں کو اسم مقصور کہتے ہیں۔

۹۔ الْقَاضِيُّ، الْعَالِيُّ، الْجَارِيُّ، الْمَاضِيُّ، جیسے الفاظ (جن کے آخر میں ی

ساکن ہو) حالت رفعی و جری میں ظاہری اعراب سے خالی رہتے ہیں اور حالت نصی میں ان کو حسبِ دستور نصب دیا جاتا ہے (ایسے اسموں کو اسم منقوص کہتے ہیں)۔

جَاءَ الْقَاضِي (قاضی آیا) **حَالَتْ رُفْعٍ**

جَاءَ غُلَامُ الْقَاضِي (قاضی کا غلام آیا) **حَالَتْ جَرْسِي**

رَأَيْتُ الْقَاضِي (میں نے قاضی کو دیکھا) **حَالَتْ نَصْبٍ**

مذکورہ الفاظ پر لام تعریف نہ ہو تو حالت رفعی و جری میں قاضی عالی اور حالت نصی میں قاضیاً عالیاً وغیرہ پڑھیں۔

ان کی جمع سالم **قَاضُونَ**، **عَالُونَ** وغیرہ (حالت رفعی میں) یا **قَاضِيُّنَ**، **عَالِيُّنَ** وغیرہ (حالت نصی و جری میں)۔

ان کا تنہیہ عام قاعدہ کے مطابق ہوگا یعنی **قَاضِيَانِ**، **عَالِيَانِ** (حالت رفعی میں) یا **قَاضِيَيْنِ**، **عَالِيَيْنِ** (حالت نصی و جری میں)۔

۱۰۔ یاد رکھو حالتوں کے اختلاف سے جن لفظوں کے آخر میں حرکت یا حروف سے تبدیلی ہوتی رہتی ہے انہیں معرب کہتے ہیں ورنہ مبنی کہلاتے ہیں اسموں میں مبنی بہت کم ہیں، ضمیریں، اسم اشارہ، اسم موصول، اسم استفہام وغیرہ مبنی ہیں، جن کا بیان آئندہ ہوگا، مبنیات کی اقسام سبق ۷۵ میں دیکھو۔

تنہیہ ۲: **ضَمَائِر مَرْفُوعَة مُنْفَصِلَة** سبق ۶ میں لکھی گئی ہیں، باقی ضمیروں کا بیان سبق ۱۱ و ۱۵ میں ہوگا، مفصل بیان سبق ۲۱ میں دیکھو۔

سلسلہ الفاظ نمبر ۸

ثَمَرٌ (الف) پھل	دُرْبَان	بَوَابٌ
جَمْلٌ (ج) اونٹ	پَهْارٌ	جَبَلٌ (ج)
دِيْوَانٌ (ی، دَوَّا وِينُون) کچھری	حَدِيقَةُ الْحَيَّانَاتِ چیڑیا گھر	
رَاكِبًا سوار ہو کر	دُكَانٌ (ی)	
سَيَارَةٌ (جمع: سَيَارَاتٌ) موڑ	بازار	سُوقٌ (الف)
سَيِّدَةٌ ملکہ، شریف عورت، بی بی	سَرْدَار، آقا	سَيِّدٌ
فَارِةٌ سبک رفتار	دُوری، فاصلہ	فَاصِلَةٌ
مُزَيَّنٌ آراستہ	امروڈ	كُمْشُری
نَاقَةٌ (جمع: نُوقٌ اور نَاقَاتٍ) اُونٹی	نماز کی جگہ، عید گاہ	مُصَلِّی
	تفریغ	نُزْهَةٌ

مشق نمبر ۹ (الف)

اس مشق میں اور آئندہ مشقوں میں ہر ایک اسم کی اعرابی حالت اور اس کے اعراب کو خوب سمجھ لیا کرو۔

۱. التَّلِمِيذُ حَاضِرٌ.
۲. التَّلَامِيذَةُ حَاضِرُونَ.
۳. الْبَوَابُ قَائِمٌ عِنْدَ الْبَابِ وَالْكَلْبُ جَالِسٌ.
۴. ضَرَبَ الْوَلَدُ كَلْبًا بِالْحَجَرِ.

لہ اس لفظ کے اصلی معنی سیر کرنے والی ہے، قافلہ کو بھی اور سیر کرنے والے ستاروں کو بھی کہتے ہیں۔

٥. جاءَ مَحْمُودٌ مِنَ الْمَدْرَسَةِ وَذَهَبَ إِلَى الْمَسْجِدِ لِلصَّلَاةِ.
٦. رأَى حَامِدٌ أَسْدًا فِي حَدِيقَةِ الْحَيَّانَاتِ.
٧. أَكَلَ (كَهَايَا) يَخْيَى كَمْثَرَى وَخَالِدَ رَمَانَا.
٨. جاءَ أَحْمَدٌ وَذَهَبَ مُحَمَّدٌ ضَاحِكِينَ.
٩. ذَهَبَ النِّسَاءُ إِلَى دِهْلِي رَاكِبَاتٍ فِي السَّيَارَةِ.
١٠. رَأَيْتُ الْمُسْلِمِينَ وَالْمُسْلِمَاتِ ذَاهِبِينَ إِلَى الْمُصَلَّى لِصَلَاةِ الْعِيدِ.
١١. يَذَهَبُ الْبُنُونَ وَالْبَنَاتُ إِلَى الْبُسْتَانِ بَعْدَ الْعَصْرِ لِلنُّزْهَةِ.
١٢. فِي الْبَغْدَادِ نَهْرٌ جَارٌ مَعْرُوفٌ بِالْدِجْلَةِ.
١٣. فَاطِمَةُ سَيِّدَةُ النِّسَاءِ فِي الْجَنَّةِ.
١٤. جاءَ قَاضِيْ عَادِلٌ رَاكِبًا عَلَى الْفَرَسِ.
١٥. رَأَيْتُ قَاضِيْنَ عَادِلَيْنِ جَالِسِيْنِ فِي الدِّيْوَانِ.
١٦. هَلْ هُمْ قَاضُونَ ظَالِمُونَ؟
١٧. لَا! بَلْ هُمْ قَاضُونَ عَادِلُونَ.
١٨. فِي الْهِنْدِ جَبَلٌ عَالٌ مَعْرُوفٌ بِهِمَالِيَّةِ.
١٩. ذَهَبَ كِلا الْوَلَدَيْنِ وَكُلُّتَا الْبَنِتَيْنِ إِلَى الْمَدْرَسَةِ الْعَالِيَّةِ.
٢٠. رَأَيْتُ خَلِيلًا وَسَعِيْدًا كِلَيْهِمَا لَا عَيْنَ فِي الْمَيْدَانِ.
٢١. إِنَّ فِي ذَلِكَ لَعْرَةً لَا ولَى الْأَبْصَارِ.

لے عاقل کی جمع موئٹ کے لیے فلی واحد نہ کر لاسکتے ہیں۔ گے مبتداء مورخ ہے اُن کی وجہ سے منصوب ہے، فی ذلك لعْرَةً لَا ولَى الْأَبْصَارِ۔

تنبیہ: اس مشق میں وہی افعال استعمال کیے گئے ہیں جو بچھلے سبقوں میں مثالوں کے ضمن میں گذر چکے ہیں، ورنہ افعال کا بیان تو (درس ۱۲) سے شروع ہو گا۔

مشق نمبر ۹ (ب)

ذیل کی عبارتوں میں فعل، فاعل، مبتدا، خبر، جاریا مجرور کی خالی جگہ کو پڑھے ہوئے مناسب الفاظ سے پرکرو۔

۱. الْأَسَاتِذَةُ وَالتَّلَامِذَةُ.
۲. جَالِسَةٌ عَلَى جَالِسَةً عَلَى.
۳. جَاءَ رَاكِبًا عَلَى.....
۴. رَأَى حَارِسًا جَالِسًا الْبَابِ.
۵. أَنْهَارًا فِي الْهِنْدِ.
۶. فِي الْهِنْدِ جَارِيَةً.
۷. هَلْ ذَهَبَ إِلَى ؟
۸. أَسَدًا وَفَيْلًا فِي
۹. عَلَى عَلَى عَلَى.
۱۰. وَ رَاكِبِينِ
۱۱. يَذْهَبُ إِلَى الظُّهُرِ.
۱۲. أَمَامَ الْكَعْبَةِ مَئْكَةَ عُثْمَانَ

عربی میں ترجمہ کریں

- ۱۔ ایک اونچا پہاڑ۔
- ۲۔ دو گزرے ہوئے مہینے۔
- ۳۔ شہروں کے باغ کشادہ ہیں۔
- ۴۔ مکہ سے مصر تک دراز (لمبا) فاصلہ ہے۔
- ۵۔ میں نے آج دو بھتی ہوئی نہریں دیکھیں۔
- ۶۔ احمد کے بیٹے کے گھوڑے تیز رفتار ہیں۔
- ۷۔ عثمان تیز اونٹی پر سوار ہو کر مکے میں آیا۔
- ۸۔ دو دربار امیر کے باغ کے دروازے پر کھڑے ہیں۔
- ۹۔ شہروں کے بازاروں کی دُکانیں خوب آرستہ ہیں۔
- ۱۰۔ کیا انصاف پسند قاضی کچھری میں ہے؟

الدَّرْسُ الْحَادِي عَشَرَ

الإِضَافَةُ

(سبق نمبر ۱۱ سے پوستہ)

- ۱۔ تثنیہ اور جمع مذکر سالم کے صیغے جب مضاف ہوں تو انکے آخر کا نون اعرابی گرجاتا ہے:
- هُمَا بَيْتَا رَجُلٍ وَهَا إِيكَّ شخص کے دو گھر ہیں حالتِ فعی دراصل بَيْتَانٍ
- رَأَيْتُ بَيْتَنِي رَجُلٍ میں نے مرد کے دو گھر دیکھے حالتِ نصبی = بَيْتَنِ
- أَبُوا بُ بَيْتَنِي رَجُلٍ مرد کے دو گھروں کے دروازے حالتِ جرسی =
- هُمْ مُعَلِّمُوا الْوَلَدِ وَهُوَ کے معلیمین ہیں حالتِ فعی = مُعَلِّمُونَ
- رَأَيْتُ مُعَلِّمِي الْوَلَدِ لڑکے کے معلیمین کو میں نے دیکھا حالتِ نصبی = مُعَلِّمِينَ
- بَيْتُ مُعَلِّمِي الْوَلَدِ لڑکے کے معلیمین کا گھر حالتِ جرسی =
- ۲۔ آبُ (باپ) آخُ (بھائی) فَمَ (منہ) یہ الفاظ جب ضمیر واحد متکلم کے سوا کسی اور لفظ کی طرف مضاف ہوں تو ان کی صورتیں یہ ہوں گی، جیسے:

حالتِ فعی حالتِ نصبی حالتِ جرسی

أَبِي	أَبا	أَبُو
أَخِي	أَخَا	أَخُو
فِي	فَا	فُوُ

لے آبُ کا تثنیہ أَبُوانِ یا أَبُوینِ اور جمع آباءُ لے تثنیہ أَخْوانِ یا أَخْوَيْنِ اور جمع إِخْوانٌ

لے تثنیہ فَمَانِ یا فَمَيْنِ اور جمع أَفْوَاهٌ

تنبیہ ۱: لفظ ”ذُو“ (والا، مالک، صاحب) کی بھی حالت اضافت میں یہ تین صورتیں ہوں گی، لیکن ”ذُو“ اسم ظاہر کی طرف ہی مضاف ہوا کرتا ہے، ضمیر کی طرف نہیں ہوتا۔ **ذُو مَالٍ** (مال والا) **ذَامَالٍ**، **ذِي مَالٍ**. **ذُو** کا مَوْنَث ذَاث ہے۔

ذُو کا تثنیہ **ذَوَانٌ** اور جمع **ذَوْؤُنٌ**. **مَوْنَث** **ذَوَاتَانٍ**، **ذَوَاتٌ**. ان سب کا اعراب عام اسموں کے جیسا ہوگا، جیسے: **ذَوَّا مَالٍ** (دومرد مال والے) **ذَوْؤُ مَالٍ**. **ذَاث** **جَمَالٍ** (جمال والی) **ذَوَاتَ جَمَالٍ** (جمال والی دعورتیں) **ذَوَاتُ جَمَالٍ** (جمال والی بہت عورتیں)۔

تنبیہ ۲: آب، آخ اور فم جب ضمیر واحد متکلم کی طرف مضاف ہوں تو تینوں حالتوں میں اس طرح پڑھیں: **أَبِي** (میرا باپ)، **أَخْنِي** (میرا بھائی)، **فَمِي** (میرا منہ)۔ ۳۔ ایک اسم کی طرف دو یا زیادہ اسموں کو منسوب کرنا ہو تو ان میں سے پہلے کو تو حسب دستور مضاف الیہ سے پہلے لیکن دوسرے کو اس کے بعد رکھیں گے اور اس دوسرے اسم کے ساتھ ایک ضمیر لگا کر میں گے جو مضاف الیہ کی طرف اشارہ کرتی ہو، جیسے: **بَيْتُ الْوَزِيرِ وَبُسْتَانَهُ** (وزیر کا گھر اور اُس کا باغ)، **بُيُوتُ الْأُمَراءِ وَبَسَاتِينُهُمْ** (امیروں کے گھر اور ان کے باغات)۔

۴۔ جب اسم کو ضمیروں کی طرف مضاف کیا جائے تو یہ صورتیں ہوں گی:

متکلم	مخاطب		غالب		
مَوْنَث	ذَكَر	ذَكَر	مَوْنَث	ذَكَر	ذَكَر
واحد	كِتَابِيُّ	كِتابِكِ	كِتابُهَا	كِتابُهُمْ	

لے یہ ضمیریں مجرد متصل بہ اسم کہلاتی ہیں۔ ۳۔ اس ایک مرد کی کتاب۔

کتابنا	کتابنا	کتابکما	کتابہمما	کتابہمما	کتابہمما	شیء
کتابنا	کتابنہم	کتابکم	کتابہنہ	کتابہنہ	کتابہنہ	جمع

الف کے بعد یا یعنی متکلم کو زبر اور ضمیر واحد غائب کو ”ہ“ پڑھیں: عَصَای (میری لائھی)، عَصَاه (اس کی لائھی)، یَدَای (میرے دونوں ہاتھ)۔
حروف جارہ کے ساتھ بھی ضمیریں ملتی ہیں جو مجرور متصلہ بہ حرف کہلاتی ہیں۔ ان کی گردانیں درج ذیل ہیں:

متکلم	مخاطب		غائب		
موئنث	ذکر	موئنث	ذکر	موئنث	ذکر
لُيُّ	لُيُّ	لِكِ	لَكَ	لَهَا	لَهُ
لَنَا	لَنَا	لَكُمَا	لَكُمَا	لَهُمَا	لَهُمَا
لَنَا	لَنَا	لَكُنْ	لَهُنَّ	لَهُمْ	لَهُمْ

اس طور پر ب کے ساتھ ملائکر بہ (اس کے ساتھ) بہمما، بہم سے بی، بنا تک پڑھو
 = من = مِنْهُ (اس سے) مِنْهُمَا، مِنْهُمْ = مِنْيَ، مِنْا =
 = عَلَى = عَلَيْهِ (اس پر) عَلَيْهِمَا، عَلَيْهِمْ = عَلَيَّ، عَلَيْنَا =
 = إِلَى = إِلَيْهِ (اس سے) إِلَيْهِمَا، إِلَيْهِمْ = إِلَيَّ، إِلَيْنَا =
 شنبیہ: لِ (جو حرف جارہ ہے) ضمیر واحد متکلم کے سواباتی ضمیروں کے ساتھ ”لِ“
 پڑھا جاتا ہے جیسا کہ ابھی لکھا گیا، اور لِی کو لِی بھی پڑھا جاتا ہے، جیسے: لَكُمْ
 دِينُكُمْ وَلَيْ دِينِ (دینی) تمہارے لیے تمہارا دین اور میرے لیے میرا دین۔

ضمیر واحد متکلم ”من“ کے ساتھ لگے تو منی پڑھنا چاہیے اور ”الی“ اور ”علی“ کے ساتھ لگے تو ”الی“ (میری طرف) اور ”علی“ (مجھ پر) اور ”فی“ کے ساتھ فی پڑھنا چاہیے۔

”ہُم“ اور ”کُم“ کے بعد جب کوئی اسم معرف باللام ہو تو ان دونوں کے میم کو ضمہ (۔) دے کر لام تعریف سے ملا کر پڑھو، جیسے: لَهُمُ الْمَالُ وَلَكُمُ الْمَالُ۔

۵۔ مرکب اضافی پر حرف ندا داخل ہو تو مضاف پر فتح (۔) پڑھتے ہیں، جیسے: يَا سَيِّدَ النَّاسِ (اے لوگوں کے سردار)، يَا عَبْدَ الرَّحْمَنِ۔

تنہیٰ ۲: حروفِ ندا کئی ہیں: جن میں سے ”یَا“ زیادہ مستعمل ہے جس اسم پر حرف ندا داخل ہوا سے ”منادی“ کہتے ہیں۔

منادی مفرد (غیر مضاف) ہو تو اس کے آخر میں ضمہ پڑھنا چاہیے، جیسے: يَا زَيْدُ (اے زید)، يَا رَجُلُ (اے مرد)، اور مضاف ہو تو فتح پڑھو جس کی مثال ابھی (فقرہ ۵) میں لکھی گئی۔

منادی معرف باللام ہو تو ”یَا“ کے ساتھ ”أَيُّهَا“ (مذکر کے لیے) اور ”أَيُّهَا“ (مؤنث کے لیے) لگانا چاہیے، جیسے: يَا أَيُّهَا الرَّجُلُ (اے مرد)، يَا أَيُّهَا الْإِبْرَةُ (اے لڑکی)، کبھی ”یَا“ کے بغیر ہی ان دونوں لفظوں کو منادی پر داخل کرتے ہیں، جیسے: أَيُّهَا الرَّجُلُ (اے مرد)، أَيُّهَا السَّيِّدَةُ (اے شریف عورت)۔

سلسلہ الفاظ نمبر ۹

ابو بکر	(بکرا باپ)	خاص نام ہے	آگے، سامنے	آمام
---------	------------	------------	------------	------

بَنُو هَاشِمٍ	(ہاشم کی اولاد) عرب کا ایک قبیلہ ہے	إِنَّا (أَنَّا) بِشِيكْ هَمْ
خَلْفٌ	پیچھے	خَتَنْ دَامَاد
دِينَارٌ	(جمع: دَنَارِيُّ) اشرنی	دِرْهَمٌ درم (چاندی کا ایک سکہ)
رَاجِعٌ	لوٹنے والا	ذَهَبٌ سونا
سَاعَةٌ	گھنٹہ، گھڑی، قیامت	رَشِيدٌ ٹھیک سمجھو والا
صَهْرٌ (الف)	سرال	سِنْ (الف) دانت
عِنْدَ	(یہ لفظ ہمیشہ مضاف ہوتا ہے) پاس	قَبِيلَةٌ (جمع: قَبَائِلٌ) قبیلہ، خاندان
مَحْيَا	زندگی، جینا	لِسانٌ زبان، بولی
نُسُكٌ	عبادت، قربانی	مَمَاتٌ موت، مرنا
		وَسْخٌ میلا

مشق نمبر ۱۰

ہر اسم کے اعراب پر خاص توجہ دو۔

لَا! بَلْ اسْمِي عَبْدُ اللَّهِ أَيْتَهَا السَّيِّدَةُ.	۱. يَا وَلَدُ! هَلْ اسْمُكَ عَبْدُ الْكَرِيم؟
نَعَمْ يَا سَيِّدَتِي! نَحْنُ بَنُو هَاشِمٍ.	۲. يَا عَبْدَ اللَّهِ! هَلْ أَنْتَ مِنْ بَنِي هَاشِمٍ؟
نَعَمْ! هَذَا كِتَابِي أَيَّهَا الْأُسْتَاذُ.	۳. أَهْذَا كِتابُكَ يَا عَبْدَ الرَّحْمَنِ؟
لَا! لَيْسَ هَذَا بَيْتُهُمْ بَلْ بَيْتُنَا.	۴. هَلْ هَذَا بَيْتُ رُفَقَائِكَ؟
بَلَى! هُوَ كِتابُ أَخِي.	۵. أَلَيْسَ هَذَا كِتابُ أَخِيكَ؟
نَعَمْ يَا أُسْتَادِي! لِي أَخْوَانِ.	۶. هَلْ لَكَ أَخٌ يَا خَلِيلُ؟

- | | |
|--|--------------------------------------|
| نعم! هي أختي الصغيرة. | ٧. هل هي أختك الصغيرة؟ |
| لا! هو أخو عبد الرحمن. | ٨. أهذا أخومحمد؟ |
| نعم! أخو محمد لي رفيق في المدرسة. | ٩. أرأيت أخا محمد؟ |
| نعم! هو كتاب أخيه. | ١٠. هل هذا كتاب أخي محمد؟ |
| نعم! بنته ذو اتاعيم وجمايل. | ١١. هل رأيت بنتي خالد؟ |
| نعم! يداي نظيفتان. | ١٢. هل يداك نظيفتان؟ |
| نعم! ثيابهم نفيسة. | ١٣. هل ثياب معلميكم نفيسة؟ |
| نعم! وعند أمي ساعة من الذهب. | ١٤. هل عندك ساعة فضة؟ |
| نعم! على له دراهم، ولها عليه ذئاب. | ١٥. هل عليك له دراهم؟ |
| لا! بل همذاهبان إلى حيدرabad. | ١٦. هل ذهب ابن الملك وبنته إلى شملة. |
| ١٧. سيد القوم خادمهم. (ال الحديث) | |
| ١٨. في فينا (يا في فينا) لسان وأسنان. | |
| ١٩. لسانكم عربي ولساننا هندي. | |
| ٢٠. ابن أبي بكر الكبير عبد الله. | |
| ٢١. أبو بكر وعمر هما صهر رسول الله وعثمان وعلي، ختناه. | |
| ٢٢. بنت أبي الحسن وأبناه صالحون. | |
| ٢٣. معلموا مدرسة المسلمين رجال من العلماء الكبار. | |
| ٢٤. لنا أعمالنا ولكم أعمالكم. | |
| ٢٥. أليس منكم رجل رشيد؟ | |

٢٦. وَرَبُّكَ الْغَفُورُ ذُو الرَّحْمَةِ.

٢٧. إِنَّ صَلُوتِي وَنُسُكِي وَمَحْيَايَ وَمَمَاتِي لِلَّهِ رَبِّ الْعَالَمِينَ.

نیچے لکھے ہوئے جملوں کو صحیح اعراب لگا اور وجہ بتاؤ۔

۱. هما غلامان صالحان.

۲. هما غلاماً مازید.

۳. هم معلمون.

۴. هم معلموا المدرسة.

۵. يدا بنت الحسن نظيفتان ورجالاً ها وسخنان.

۶. ان النساء الصالحات معلمات في مدرسة البنات.

۷. هذا فرس غلام ابن الوزير.

۸. ولد المرأة العاقلة قائم.

۹. ابن المرأة العاقل جالس أمّام المعلم.

۱۰. بنت الرجل الصالحة جميلة.

۱۱. أرأيت الأسد الكبير في حديقة الحيوانات؟

۱۲. هل هو قاض عادل؟

۱۳. أرأيت القاضي العادل؟

لے لازمی نہیں ہے۔

۱۴. هل ذهب القاضي العادل راكبا على الناقة.

۱۵. ضرب ابو خالد ابا حامد.

۱۶. عثمان رأى زينب عند فاطمة.

۱۷. يا عبد الكريٰم! هل رأيت معلمي مدرستنا؟

عربی میں ترجمہ کریں

تینبیہ ۳: اردو میں واحد مخاطب کے لیے عموماً جمع مخاطب کا صیغہ استعمال کرتے ہیں، عربی ترجمہ میں واحد بھی لاسکتے ہیں اور جمع بھی، عربی ترجمہ میں حرف استفہام (ویکھیں سبق ۲ تینبیہ ۲) حذف نہ کرو، اگرچہ اردو میں حذف کر سکتے ہیں۔

جی ہاں! میرا نام عبدالرحمن ہے۔	۱۔ تمہارا نام عبدالرحمن ہے؟
نہیں! یہ عبداللہ کی کتاب ہے۔	۲۔ عبدالرحمن! کیا یہ تمہاری کتاب ہے؟
نہیں! میرے پاس سونے کی گھڑی ہے۔	۳۔ کیا تمہارے پاس سونے کی گھڑی ہے؟
جی ہاں! وہ میرا بڑا بھائی ہے۔	۴۔ کیا وہ تمہارا بڑا بھائی ہے؟
نہیں! وہ بادشاہ کے بیٹے کا گھر ہے۔	۵۔ کیا یہ وزیر کے بیٹے کا گھر ہے؟
جی ہاں! لیکن (بل) اُس کے دونوں ہاتھ پاؤں میلے ہیں۔	۶۔ تیرے چھوٹے بھائی کے دونوں ہاتھ صاف ہیں؟
جی ہاں! حامد کا بھائی ایک اچھا لڑکا ہے۔	۷۔ تم نے حامد کے بھائی کو دیکھا؟

جی ہاں! اس کی دونوں بہنیں میری ماں کے پاس بیٹھی ہیں۔	۸۔ تم نے محمود کی دونوں بہنوں کو دیکھا؟
جی ہاں! ہمارے معلّمین مدرسہ میں بیٹھے ہیں۔	۹۔ کیا تمہارے معلّمین مدرسہ میں بیٹھے ہیں؟

سوالات نمبر ۵

- ۱۔ اعراب کیا ہے؟
- ۲۔ اسم کی اعرابی حالتیں کتنی ہیں؟
- ۳۔ اعراب کتنے قسم کا ہوتا ہے؟
- ۴۔ اسم کو حالت رفعی میں کب سمجھنا چاہیے اور حالت نصبی میں کب اور حالت جری میں کب؟
- ۵۔ تثنیہ کا اعراب بیان کرو۔
- ۶۔ جمع مذکر سالم اور جمع مؤنث سالم کا اعراب کس طرح ہوتا ہے؟
- ۷۔ اسم غیر منصرف کا اعراب بیان کرو۔
- ۸۔ الْفَاعِضُ جیسے الفاظ تینوں حالتوں میں کس طرح پڑھے جائیں گے؟
- ۹۔ الْفَاعِضُ سے لام تعریف نکال دیں تو تینوں حالتوں میں کس طرح پڑھیں گے؟
- ۱۰۔ الْعَالِیُ کا تثنیہ اور جمع بناؤ۔
- ۱۱۔ اسم مبني کے کہتے ہیں؟ ان کی چند قسمیں بیان کرو۔

- ۱۲۔ تثنیہ اور جمع سالم مذکر جب مضاف ہوں تو ان میں کیا تغیر ہو گا؟
- ۱۳۔ اُب، اُخ اور فُم ضمیر واحد متکلم کے سوا کسی اسم کی طرف مضاف ہوں تو تینوں حالتوں میں انہیں کس طرح پڑھتے ہیں اور جب ضمیر واحد متکلم کی طرف مضاف ہوں تو کس طرح پڑھیں گے؟
- ۱۴۔ اسم مضاف کی صفت لانا ہو تو وہ اپنے موصوف کے ساتھ رہے گی یا فاصلے سے؟
- ۱۵۔ ”ذُو“ کا اعراب کیا ہو گا اور اس کے تثنیہ و جمع و مؤنث کا اعراب کیا ہو گا؟
- ۱۶۔ دو اسموں کو ایک اسم کی طرف مضاف کرنا ہو تو اس کی کیا صورت ہو گی؟
- ۱۷۔ مضاف پر حرفِ نداء داخل ہو تو مضاف کا اعراب کیا ہو گا؟
- ۱۸۔ ضمیریں مضاف الیہ واقع ہوں تو انہیں کونسی ضمیریں کہتے ہیں؟
- ۱۹۔ ”علی“ کے ساتھ ضمیر ملائکر گردان کریں۔

الدَّرْسُ الثَّانِي عَشَرَ

أَسْمَاءُ الْإِشَارَةِ

۱۔ جن لفظوں کے ذریعے سے کسی چیز کی طرف اشارہ کیا جاتا ہے وہ اسماء اشارہ (أَسْمَاءُ الْإِشَارَةِ) ہیں، اور ان کی دو قسمیں ہیں:

(۱) قریب کے لیے (نزدیک کی چیز کی طرف اشارہ کرنے کے لیے) ان کی کثیر الاستعمال صورتیں یہ ہیں:

جمع	تشنيه	واحد	
ھؤلۂ	ھلَّانِ (حالت فی)	ھلَّا	
یہ بہت مرد	ھلَّینُ (حالت نصی و جری) یہ دو مرد	(یہ ایک مرد)	ذکر
ھؤلۂ	ھاتَانِ (حالت فی)	ھذِہ	
مئنث (یہ ایک عورت)	ھاتَینُ (حالت نصی و جری) یہ دو عورتیں	یہ بہت عورتیں	

(۲) بعد کیلئے (جن سے دُور کی چیز کی طرف اشارہ کیا جائے) انکی عام صورتیں یہ ہیں:

جمع	تشنيه	واحد	
اُلَاءِ لَكَ جو أَكْثَرُ اُلَيْكَ	ذَانِكَ (حالت فی)	ذَانِكَ یا ذَلِكَ	ذکر
لکھا جاتا ہے، وہ بہت مرد	ذَيْنِكَ (حالت نصی و جری) وہ دو مرد	(وہ ایک مرد)	
اُلَاءِ لَكَ جو أَكْثَرُ اُلَيْكَ	تَانِكَ (حالت فی)	تَانِكَ یا تَلِكَ	مئنث
لکھا جاتا ہے، وہ بہت عورتیں	تَيْنِكَ (حالت نصی و جری) وہ دو عورتیں	تَلِكَ وہ ایک عورت	

تثنیہ ۱: اصل میں اسمائے اشارہ ذَا، ذَانِ وغیرہ بغیر ”ھَا“ اور ”ك“ کے ہیں، مگر ان کا استعمال بہت کم ہوتا ہے۔

تثنیہ ۲: كَذلِكَ (ویسا ہی، ایسا ہی) اور هَكَذَا (ایسا ہی) بہت مستعمل ہیں۔

تثنیہ ۳: اسم اشارہ بعید کے آخر میں جو کاف (ك) ہے اس کو بھی مخاطب کے لحاظ سے ضمیر مخاطب مجرور کی طرح بدلا کرتے ہیں جس سے معنی پر کوئی اثر نہیں پڑتا، یہ تبدیلی زیادہ تر ”ذَلِكَ“ میں ہوتی ہے، جیسے: ذَلِكَ، ذَلِكُمَا، ذَلِكُمْ، ذَلِكِنَّ، ان سب کے معنی ایک ہیں، ذَلِكُمَا رَبِّكُمَا (وہ تم دونوں کا رب ہے)، ذَلِكُمُ اللَّهُ رَبِّكُمْ (وہ اللہ تمہارا رب ہے)۔

تثنیہ ۴: اسمائے اشارہ تثنیہ کے سواب مبنی ہیں۔

۲۔ جس چیز کی طرف اشارہ کیا جائے اُسے مشارالیہ کہتے ہیں۔ اسم اشارہ اور مشارالیہ مل کر جملے کا ایک جزء یعنی مبتدا، فاعل یا مفعول ہوتے ہیں (مرکب توصیفی یا مرکب اضافی کی مانند)۔

۳۔ مشارالیہ ہمیشہ معرف باللام یا مضاف ہوتا ہے۔

۴۔ اگر مشارالیہ معرف باللام ہو تو اسم اشارہ پہلے لانا چاہیے، جیسے:
هَذَا الْكِتَابُ (یہ کتاب)۔

اور اگر وہ کسی اسم کی طرف مضاف ہو تو اسم اشارہ کو مضاف الیہ کے بعد لانا چاہیے، جیسے: كِتابُكُمْ هَذَا (تمہاری یہ کتاب)، إِبْنُ الْمُلِكِ هَذَا (بادشاہ کا یہ لڑکا)۔

اگر نہ کوہ فقرتوں میں اسم اشارہ پہلے لایا جائے اور کہا جائے هَذَا كِتابُكُمْ تو اس

کے معنی ہوں گے ”یہ تمہاری کتاب ہے“ اس صورت میں ”کِتَابُكُمْ“ مشارالیہ نہیں بلکہ خبر ہے، اسی لیے جملہ پورا ہو جاتا ہے (جیسا کہ ابھی لکھا جاتا ہے)۔

۵۔ جب اسم اشارہ اکیلا (بغیر مشارالیہ کے) جملے میں مبتدا واقع ہو تو دیکھیں:

(ا) اگر خبر معرف باللام ہے تو اسم اشارہ اور خبر کے درمیان ایک ضمیر بڑھادیں جو صیغہ میں اسم اشارہ کے مطابق ہو (جیسا کہ سبق ۶ جملہ اسمیہ کے بیان میں آپ نے پڑھا ہے)، جیسے: هَذَا هُوَ الْكِتَابُ (یہ کتاب ہے)، أُولَئِكَ هُمُ الْمُفْلِحُونَ (وہ لوگ (یا وہی لوگ) فلاح پانے والے ہیں)۔

ان مثالوں میں مشارالیہ مقدر (دل میں پوشیدہ) ہے گویا دراصل یہ ہے: هَذَا الشَّيْءُ هُوَ الْكِتَابُ، أُولَئِكَ النَّاسُ هُمُ الْمُفْلِحُونَ۔

(ب) اگر خبر معرف باللام نہ ہو تو ضمیر نہ بڑھا میں، جیسے: هَذَا كِتَابٌ (یا ایک کتاب ہے)، اس مثال میں بھی مشارالیہ مقدر ہے۔

(ج) اور اگر مضاف ہو تو بھی ضمیر کی ضرورت نہیں، جیسے: هَذَا ابْنُ الْمَلِكِ (یہ بادشاہ کا بیٹا ہے)، هَذَا كِتَابُكُمْ (یہ تمہاری کتاب ہے)۔

البتہ کلام میں زور پیدا کرنا مقصود ہوتا ہے تو ضمیر بڑھادیتے ہیں، جیسے: هَذَا هُوَ كِتَابُكُمْ (یہی تمہاری کتاب ہے)، ذَاكَ هُوَ ابْنُ الْمَلِكِ (وہ، ہی بادشاہ کا بیٹا ہے)۔

تنبیہ ۵: إِبْنُ الْمَلِكِ هَذَا اور هَذَا ابْنُ الْمَلِكِ ان دونوں مثالوں کے فرق کو خوب ذہن نشین کرلو۔

تنتیہ ۲: ”هُنَا“ یا ”هُنَّا“ (یہاں) اور ”هُنَاكَ“ (وہاں) بھی اسم اشارہ ہیں، ان کے استعمال کا کوئی خاص قاعدہ نہیں ہے۔

سلسلہ الفاظ نمبر ۱۱

سرخی	حُمْرَةٌ	انجیر	تِينٌ
حالہ	حَالَةٌ	حال (الف، انحوائی)	ما مول
چپا	عُمْ (الف)	کچھ شک نہیں	لَارِبَ
پرہیزگار	الْمُنْقِي	پھوپھی	عَمَّةٌ
نظراء	مُنْظَرٌ (ل)	متصود	مَطْلُوبٌ
منہ	وَجْهٌ (ب)	ہدایت	هُدَىٰ
قالت (مؤنث)	أُس عورت نے کہا	قال (فعل باضی ذکر) اس مرد نے کہا	
شک	رَبْتٌ	گویا کہ، جیسا کہ	كَانَ

مشق نمبر ۱۱

۱. هذَا هُوَ مَطْلُوبِي.
۲. هذِهِ إِمْرَأَةٌ حَسَنَةٌ.
۳. هذِهِ الرَّجُلَانِ أَخْوَانٍ.
۴. هُؤُلَاءِ الْأَشْخَاصُ إِخْوَانٌ.

٥. كِتَابُ هَذَا الْوَلَدِ نَظِيفٌ وَكَذَلِكَ وَجْهُهُ.
٦. كِتَابُ الْوَلَدِ هَذَا وَسْخٌ.
٧. إِسْمُ هَذِهِ الْبَنْتِ زَيْنَبُ.
٨. تِلْكَ الْمَنَاظِرُ حَسَنَةٌ.
٩. هَاتَانِ الْيَدَانِ نَظِيفَتَانِ.
١٠. أَهْذَا أَخْوُكَ أَمْ ذَاكَ؟
١١. ذَاكَ عَمِّيٌّ وَهَذَا ابْنُ عَمِّيٍّ.
١٢. هَذَا الرَّجُلُ خَالِيٌّ وَتِلْكَ الْمَرْأَةُ خَالِتِيٌّ وَهَذِهِ عَمَّتِيٌّ.
١٣. وَجْهُ هَذِهِ الْإِنْبَةِ لَيْسَ بِقَبِيْحٍ.
١٤. أَخْتَاهَايِي تَائِنَكَ قَائِمَتَانِ أَمَامَ مُعَلِّمَةٍ.
١٥. هَذِهِ الْكُمَشَرَى حُلُوةٌ جِدًا وَكَذَالِكَ هَذَا التَّيْنُ.
١٦. تِلْكَ الْبَيْوُثُ لِدَيْنِكَ الرَّجُلَيْنِ.
١٧. فِي يَدِيْكَ هَاتَيْنِ حُمَرَةٌ.
١٨. ذَلِكَ الْكِتَابُ لَأَرَيْبَ فِيهِ. هُدَى لِلْمُسْتَقِيْنَ.
١٩. أَوْلَئِكَ عَلَى هُدَىٰ مِنْ رَبِّهِمْ وَأَوْلَئِكَ هُمُ الْمُفْلِحُونَ.
٢٠. قِيلَ (كِهَاگِيَا) أَهْكَذَا عَرْشُكَ؟
٢١. قَالَتْ كَانَةَ (گُويَا كَوه) هُوَ.
٢٢. إِنَّا هُنَّا قَاعِدُونَ.

- ۲۳۔ فَدَانِكَ بُرْهَانَانِ مِنْ رَبِّكَ إِلَى فِرْعَوْنَ۔ (دیکھو سچن ۱۰۔ ۷)
- ۲۴۔ قَالَ كَذَلِكَ قَالَ رَبُّكَ.

عربی میں ترجمہ کریں

- ۱۔ یہ طبیب عالم ہے۔
- ۲۔ میرا یہ دوست دولتمند ہے۔
- ۳۔ وہ دوست (جمع) دولتمند ہیں۔
- ۴۔ بادشاہ کا یہ لڑکا سخنی ہے۔
- ۵۔ یہ دونوں بھائی ہیں۔
- ۶۔ وہ اونٹی خوبصورت ہے۔
- ۷۔ یہ خوبصورت لڑکا نیک ہے۔
- ۸۔ اے عبد اللہ! کیا یہ تمہارا لڑکا ہے؟
- ۹۔ وہ لڑکے اپنے باپ کے سامنے کھڑے ہیں۔
- ۱۰۔ یہ (ایک) اچھا آدمی ہے اور وہ دونوں بدکار ہیں۔
- ۱۱۔ وہ لڑکی نیک ہے اور ولی ہی اُس کی ماں۔

سوالات نمبر ۶

- ۱۔ اسماء اشارہ کی کثیر الاستعمال صورتیں کیا ہیں؟

- ۱۔ اسماء اشارہ میں معرب کون سے الفاظ ہیں؟
- ۲۔ جس چیز کی طرف اشارہ کیا جائے اُسے کیا کہتے ہیں؟
- ۳۔ مشارالیہ کیس طرح استعمال ہوتا ہے؟
- ۴۔ مشارالیہ معرف باللام ہو تو اسم اشارہ کہاں رکھنا چاہیے؟
- ۵۔ جب اسم اشارہ بغیر مشارالیہ کے جملے میں آئے تو اس کے استعمال کی کیا صورتیں ہوں گی؟
- ۶۔ کتابُکُمْ ہلدا اور هلدا کتابُکُمْ کے معنی اور ترکیب میں کیا فرق ہے؟
- ۷۔ ذلِک، ذلِکُمَا، ذلِکُمْ، ذلِک، ذلِکُمَا، ذلِکُنَّ. ان تمام الفاظ کے معنوں میں کچھ فرق ہے یا نہیں؟
- ۸۔ ذلِک یا تسلُك وغیرہ کے ”ک“ میں مذکورہ طریقہ پر تبدیلیاں کب ہوتی ہیں؟
مثالیں دے کر صحوا۔

الدَّرْسُ الثَّالِثُ عَشَرُ

أَسْمَاءُ الْإِسْتِفَهَامِ

۱۔ مَنْ (کون)، مَا (کیا)، مَاذَا (کیا)، آیَشَ (کیا)، ایٰ (کونا)، آیَةً (کونی)، کَمْ (کتنا، کتنی)، کَيْفَ (کیسا، کیسی)، آینَ (کہاں)، مَتَى (کب)، لِمَا (کیوں)، لِمَاذَا (کیوں)، آنِی (کہاں سے، کس طرح سے)۔

تَنْبِيَةٌ: اسماے استفهام ”آئی“ اور ”آیَةً“ کے سواب مبنی ہیں۔ (دیکھو سبق ۹۔۱۰)

تَنْبِيَةٌ ۲: سبق ۶ تَنْبِيَةٌ ۲ میں تم نے پڑھا ہے کہ ”هَلْ“ اور ”أَ“ سے جملے میں استفهام کے معنی پیدا ہوتے ہیں وہ دونوں حرف استفهام ہیں، یعنی جملے میں مبتدا یا فاعل نہیں بن سکتے البتہ اسماے استفهام تو مبتدا، فاعل یا مفعول بن سکتے ہیں۔

۲۔ اسماے استفهام جملوں کے شروع میں داخل ہوتے ہیں، جیسے: مَنْ أَبُوكَ (تیرا باپ کون ہے؟)، مگر جب وہ مضاد الیہ واقع ہوں تو عام قاعدے کے مطابق انہیں مضاد کے بعد لانا چاہیے، جیسے: كِتَابُ مَنْ (کس کی کتاب)، یا اسم استفهام پر ”لِ“ (حرف جار) بڑھا کر جملے کے شروع میں بھی لاسکتے ہیں، جیسے: لِمَنِ الْكِتَابُ (کس کی کتاب ہے؟)، لِمَنِ الْمُلْكُ الْيَوْمَ (آج کے دن ملک کس کا ہے؟)۔

۳۔ حروفِ جارہ (دیکھو سلسلہ الفاظ نمبر ۲) اسماے استفهام کے شروع میں لگائے جاتے ہیں، جیسے: لِمَنْ (کس کا)، لِمَا (کس کا)، بِكَمْ (کتنے میں)، إِلَى آئِنَ

(کہاں کو)، مِنْ اَيْنَ (کہاں سے)، إِلَى مَتَى (کب تک)، مِمَّا دراصل "مِنْ مَا" (کس چیز سے)، مِمَّا دراصل "مِنْ مَنْ" (کس شخص سے)، عَمَّا = "عَنْ مَا" تھا (کس چیز سے، کس چیز کی نسبت)، فِيمَا (کس چیز میں)۔

۴۔ مَا بعض حروفِ جارہ کے ساتھ بھی بغیر الف کے بولا جاتا ہے، چنانچہ لِمَا سے لِمَ، عَمَّا سے عَمَّ، فِيمَا سے فِيمَ ہو جاتا ہے۔

۵۔ اَيُّ اور اَيَّةً اپنے مابعد کی طرف مضاف ہوا کرتے ہیں، جیسے: اَيُّ رَجُلٍ يا اَيُّ الْرِّحَالٍ (کون سا مرد)، اَيَّةً مَرَأَةٍ يا اَيَّةً النِّسَاءِ (کون سی عورت)، سمجھ لیں "اَيُّ" کے بعد نکرہ تو واحد ہو گا اور معرف باللام مجمع۔

۶۔ كَمْ کے بعد اسم "منصوب" اور واحد ہوتا ہے، جیسے: كَمْ دِرْهَمًا عِنْدَكُمْ (تمہارے پاس کتنے درم ہیں؟)، كَمْ سَنَةً عُمُرُكَ (تیری عمر کتنے سال کی ہے؟)۔ کَمْ کبھی استفہام کے لینہیں بلکہ خبر کے لیے ہوتا ہے اسے کَمْ خَبَرَيَّةً کہتے ہیں، اُس وقت اُس کے معنی ہوں گے "کئی ایک" یا "بہتیرے"، کَمْ خَبَرَيَّةً کے بعد اسم محروم ہوتا ہے کبھی "واحد" کبھی "جمع"، جیسے: كَمْ عَبْدٌ يا عَبِيدٌ أَغْتَقْتُ (میں نے بہت سارے غلام آزاد کر دیئے)۔

كَمْ استفہامیہ کے بعد کمتر اور خبریہ کے بعد اکثر "مِنْ" کا بھی استعمال ہوتا ہے، جیسے: كَمْ مِنْ رُبَيْيَةٍ عِنْدَكَ؟، كَمْ مِنْ دِينَارٍ يا دَنَانِيرٍ صَرَفْتُهَا عَلَى الْفُقَرَاءِ (میں نے بہتیری اشرفیاں فقیروں پر خرچ کیں)۔

۷۔ غیر منصرف ہے اس لیے حالتِ جزی میں فتحہ دیا گیا۔

سلسلة الفاظ نمبر ١١

أَمْرٌ	كَامٌ، حَكْمٌ	بَيْنَ	دِرْمِيَان
جِبْرٌ	سِيَاهٍ	خَمْسَةٌ	پَاچ
رُبْيَةٌ	رُوبِيَّه	سَمِينٌ (ج)	فَرْبَه
ضَرُورِيٌّ	ضَرُورِيٌّ	عَافِيَةٌ	آرَام
عَصَا	لَاثْجِي	قَلْمُ الْحِبْرِ	سِيَاهٍ كَقَلْمِ
	قَلْمُ الرَّصَاصِ	قَهَّارٌ	زِرْدَسْت
وَاحِدٌ	اِيكِي	يَمِينٌ	دَايَاں ہاتھ، دَائِمٌ
يَسَارٌ	بَايَاں ہاتھ، بَائِمِ		

مشق نمبر ١٢ (الف)

١. مَا هَذَا؟	هَذَا قَلْمُ الرَّصَاصِ.
٢. وَمَا ذَاكَ؟	ذَاكَ قَلْمُ الْحِبْرِ.
٣. مَا هَذِهِ؟	هَذِهِ دَوَّاَةٌ.
٤. وَمَاذَا فِي الدَّوَّاَةِ؟	فِي الدَّوَّاَةِ حِبْرٌ.
٥. مَنْ هَذَانِ الرَّجُلَانِ؟	هَذَانِ عَمِيٌّ وَخَالِيٌّ.
٦. وَمَنْ تِلْكَ الْبِنْتُ بَيْنَهُمَا؟	تِلْكَ أَخْتِي الصَّغِيرَةُ زُبِيدَةُ.
٧. أَيُّ رَجُلٍ جَالِسٌ خَلْفَكَ؟	ذَاكَ أَخِي الْكَيْرُ حَامِدٌ.
٨. مَنْ هُولَاءِ الرِّجَالُ؟	هُولَاءِ أَسَاتِذَةِ الْمَدْرَسَةِ.

هُنَّ مُعَلِّمَاتٌ فِي مَدْرَسَةِ الْبَنَاتِ.
هُوَ ذَهَبٌ إِلَى الْمَدْرَسَةِ.
ذَهَبَ قَبْلَ سَاعَتَيْنِ.
هَذَا هُوَ كِتَابِيُّ.
اللَّهُ رَبِّيُّ.
مُحَمَّدٌ رَسُولُ اللَّهِ نَبِيُّ.
الْإِسْلَامُ دِينِيُّ.

٩. مَنْ هُؤُلَاءِ النِّسَاءُ؟
١٠. أَيْنَ أَخُوكَ الصَّغِيرُ؟
١١. مَتَى ذَهَبَ؟
١٢. لِمَنْ هَذَا الْكِتَابُ؟
١٣. مَنْ رَبُّكَ؟
١٤. مَنْ نَبِيُّكَ؟
١٥. مَا دِينُكَ؟

مشق نمبر ١٢ (ب)

إِسْمِيْ عَبْدُ اللَّهِ يَا سَيِّدِيْ.
إِسْمُهُ أَحْمَدُ بْنُ مُحَمَّدٍ.
نَحْنُ مِنْ مَكَّةَ.
نَحْنُ ذَاهِبُونَ إِلَى الْهِنْدِ.
الْحَمْدُ لِلَّهِ نَحْنُ بِالْعَافِيَةِ.
لِي خَمْسَةُ أُولَادٍ يَا سَيِّدِيْ.
يَا سَيِّدِيْ! خَمْسُونَ بُنْتًا حَاضِرَةٌ
الْيَوْمِ فِي الْمَدْرَسَةِ.
لِي أَخْتَانِ وَأَخْ وَاحِدَةٍ.

١. مَا اسْمُكَ يَا وَلَدُ؟
٢. مَا اسْمُ أَبِيكَ يَا عَبْدُ اللَّهِ؟
٣. مِنْ أَيْنَ أَنْتُمْ؟
٤. إِلَى أَيْنَ ذَاهِبُونَ أَنْتُمْ؟
٥. كَيْفَ حَالُكُمْ؟
٦. كَمْ وَلَدًا لَكَ يَا حَالِدُ؟
٧. كَمْ بُنْتًا حَاضِرَةٌ فِي
الْمَدْرَسَةِ؟
٨. كَمْ لَكَ مِنَ الْإِخْرَوَانِ
وَالْأَخْوَاتِ؟

٩. بِكُمْ هَذِهِ الْبَقَرَةُ السَّمِينَةُ؟	٦. هَذِهِ الْبَقَرَةُ بِعِشْرِينَ رِبَيْةً.
١٠. لِمَ جَالِسٌ أَنْتَ هَهُنَا؟	٧. أَنَا جَالِسٌ لِأَمْرٍ ضَرُورِيٍّ.
١١. مَا تِلْكَ بِيَمِينِكَ يَا مُوسَى؟	٨. هِيَ عَصَائِي.
١٢. قَالَ: أَنِّي لَكِ هَذَا؟	٩. قَالَتْ: هُوَ مِنْ عِنْدِ اللَّهِ.
١٣. لِمَنِ الْمُلْكُ الْيَوْمَ؟	١٠. لِلَّهِ الْوَاحِدِ الْقَهَّارِ.
١٤. مَتَى نَصْرُ اللَّهِ؟	١١. إِلَّا إِنَّ نَصْرَ اللَّهِ قَرِيبٌ.

مشق نمبر ۱۲ (ج)

ذيل کے سوالات کے جوابات پڑھئے ہوئے الفاظ کی مدد سے لکھیں۔

١. مَا هَذَا؟
٢. مَا هَذِهِ؟
٣. مَا ذَاكَ؟
٤. مَا تِلْكَ؟
٥. مَنْ هَذَا؟
٦. مَنْ هَذَانِ؟
٧. مَنْ هُولَاءِ؟
٨. أَيْشَ اسْمُكَ؟
٩. أَيْنَ أَخُوكَ يَا أَحْمَدُ؟
١٠. مَا اسْمُ أَخِيكَ؟
١١. مَنْ ضَرَبَ أَخَاكَ؟
١٢. مَنْ ضَرَبَ أَخِيكَ؟
١٣. كَمْ لَكَ مِنَ الإِخْوَانِ؟
١٤. بَنْتُ مَنْ هَذِهِ؟
١٥. أَيْنَ أَبُوهَا؟
١٦. أَرَأَيْتَ أَبَاهَا؟
١٧. أَرَأَيْتَ بَيْتَ أَبِيهَا؟
١٨. أَيْهُ النِّسَاءِ جَالِسَةٌ عِنْدَ أَمِّكَ؟

۱۹. كَيْفَ هَذَا الْكِتَابُ؟ سَهْلٌ أَمْ ۚ ےۗ مَتَى ذَهَبَ أَبُوكَ إِلَى بَمْبَائِي؟ صَعْبٌ؟

عربی میں ترجمہ کریں

جناپ! (یاسیدی) میں حامد ہوں۔	۱۔ تم کون ہو؟
میرے والد کا نام حسن ابن علی ہے۔	۲۔ تمہارے والد کا نام کیا ہے؟
عبد الرحمن کے لئے بیٹے اور کتنی اس کا ایک بیٹا اور دو بیٹیاں ہیں۔	۳۔ عبد الرحمن کے لئے بیٹے اور کتنی بیٹیاں ہیں؟
وہ میرے بھائی کی بیوی ہے۔	۴۔ تمہارے سامنے کون عورت کھڑی ہے؟
اس کے ہاتھ میں کپڑے ہیں۔	۵۔ اس (عورت) کے ہاتھ میں کیا ہے؟
وہاں پانچ آدمی کھڑے ہیں۔	۶۔ وہاں کتنے آدمی کھڑے ہیں؟
جناپ! آج تینی لڑکے حاضر ہیں۔	۷۔ آج کتنے لڑکے حاضر ہیں؟
میں ایک ضروری کام کیلئے کھڑا ہوں۔	۸۔ محمود تو یہاں کیوں کھڑا ہے؟
یہ کتاب پانچ روپے کی ہے۔	۹۔ یہ کتاب کتنے کی ہے؟
جناپ! میرے دو بھائی ہیں۔	۱۰۔ خالد تمہارے لئے بھائی ہیں؟
یہ میرے ماموں کا کرتا ہے۔	۱۱۔ یہ چھوٹا کتاب کس کا ہے؟
جناپ! ہم مر سے جا رہے ہیں۔	۱۲۔ ابھی تم کہاں جا رہے ہو؟
وہ ایک گھنٹہ قبل گیا۔	۱۳۔ تمہارا بھائی کب گیا؟

ذیل کے جملوں کی ترکیب کریں

تئیسیہ: چھٹے سبق میں جملہ اسمیہ اور دسویں سبق میں جملہ فعلیہ کی ترکیب کی طرف کچھ اشارہ ہو چکا ہے، یہاں پھر چند آسان جملوں کی ترکیب سادہ طریقے پر لکھی جاتی ہے۔ جملہ اسمیہ ہو یا فعلیہ اگر اس میں کسی بات کی خبر دی گئی ہو تو اسے خبریہ کہا اور کوئی بات پوچھی گئی ہو تو استفہامیہ ہو گائے ”انشائیہ“ بھی کہتے ہیں۔

۱. حَمِيدٌ جَالِسٌ سَخِيٌّ خبریہ	جملہ اسمیہ مبتدا خبر موصوف صفت مل کر خبر
۲. مَنْ جَالِسٌ عَلَى الْكُرْسِيِّ؟ اسم استفہام مبتدا خبر حرفاً جار مجرور (متعلق خبر)	جملہ اسمیہ استفہامیہ
۳. هَلْ كَتَبَ زَيْدٌ مَكْتُوبًا إِلَى خَالِدٍ؟ حرف استفہام فعل فاعل مفعول جار مجرور (متعلق فعل)	جملہ فعلیہ استفہامیہ

سوالات نمبرے

- ۱۔ اسماے استفہام کون کون سے لفظ ہیں اور حرفاً استفہام کون کون سے؟ اور دونوں میں فرق کیا ہے؟
- ۲۔ اسماے استفہام کو جملوں میں کہاں رکھنا چاہیے؟
- ۳۔ اسماے استفہام میں کون لفظ مغرب ہے؟
- ۴۔ ”کُم“ کتنے قسم کا ہے اور ہر قسم کے بعد اسم کا اعراب کیا ہوتا ہے؟

- ۵۔ ”ایٰ“ اور ”ایٰۃ“ کا استعمال کس طرح ہوتا ہے؟ مثالیں دے کر صحاؤ۔
- ۶۔ ”عَمَ“ اور ”فِیْمَ“ اصل میں کیا ہیں؟

ذیل کی عبارت کو اعراب لگاؤ

۱. لمن هذه الناقة الفارهة ومن راكب عليها؟
۲. هل هو عمّك؟
۳. وأيّة مرأة قائمة عند باب دارك ولماذا؟
۴. ومن عن يمينها؟ هل هو ولد ها الكبير؟
۵. كم لك من الناقات يا صالح وكم لك من البقرات؟
۶. كم شاة عندك يا حامد وكم بقرة؟
۷. هل أرسل محمود مكتوبا الى أبيه؟
۸. نعم يا سيدى! كم مكتوب أرسل محمود الى أبيه لكن ماجاء جواب من عنده.

لے کم خبر یہ ہے۔

الدَّرْسُ الرَّابِعُ عَشَرَ

الْفِعْلُ

۱۔ فعل در حقیقت دو قسم کا ہوتا ہے۔ ایک ماضی جس سے کام کا ہو چکنا معلوم ہوتا ہے، جیسے: کَتَبَ (اُس نے لکھا)۔ دوسرا مضارع جس سے معلوم ہوتا ہے کہ کام اب تک پورا نہیں ہوا ہے بلکہ ہو رہا ہے یا ہو گا، جیسے: يَكْتُبُ (وہ لکھتا ہے یا لکھے گا)۔ بعض علماء صرف امر حاضر (کَتُبْ: لکھ) کو فعل کی تیسری قسم مانتے ہیں۔

۲۔ حروف اصلیہ فعل میں عموماً تین ہوتے ہیں، جیسے: کَتَبَ (اُس نے لکھا) گو بعض فعلوں میں چار بھی ہوتے ہیں، جیسے: تَرْجَمَ (اُس نے ترجمہ کیا)۔

متلبیہ: لفظ کے حروف اصلیہ کو ”مادہ“ کہتے ہیں۔ فعلوں میں ماضی کا صیغہ واحد غائب ہی ایک ایسا لفظ ہے جس میں ماضی مادے کے حروف رہتے ہیں، یہاں تک کہ مصدر اور اس کے تمام مشتقات کے حروف اصلیہ کی شاخت صیغہ مذکور ہی پر منحصر ہے۔ اس لیے اگر مصدری معنی بتلانے کے لیے اسی صیغے کو لکھیں تو مناسب ہو گا تاکہ طالب کو لفظ کے مادے سے بھی واقفیت ہو جائے۔ پس ہم کہہ سکتے ہیں کہ کَتَبَ کے معنی ”لکھنا ہیں“، اگرچہ در اصل اس کے معنی ہیں ”اُس نے لکھا۔“ ہاں مصدری معنی بولنے کی ضرورت ہو تو مصدر ہی بولنا چاہیے، جیسے: تَعَلَّمُوا الْكِتَابَةَ وَالْقِرَاءَةَ (لکھنا اور پڑھنا سیکھو)۔ الْكِتَابَةُ کَتَبَ کا اور الْقِرَاءَةُ قَرَأً کا مصدر ہے۔

۳۔ حروف اصلیہ اور حروف زوائد کا بیان سین: ۸ میں گذر چکا ہے۔

۳۔ سہ حرفي ماضی معروف صیغہ واحد مذکر غائب فعل، فعل یا فعل کے وزن پر ہوتا ہے، جیسے: ضرب (اُس نے مارا) سمیع (اُس نے سنًا) کرم (وہ بزرگ ہوا)۔ چنانچہ اس امر کی تفصیل "سبق ۱۶" اور چار حرفي فعل کا بیان "سبق ۲۵" میں ہو گا۔

الفعل الماضي المعروف

۴۔ فعل ماضی کی گردان یعنی اس کے تمام صیغے حسب ذیل ہیں:

جمع	ثنية	واحد	(دائمی سے باہمی)
كَتَبُوا	كَتَبَا	كَتَبَ	مذکر غائب
أُنْ بَهْتَ مَرْدُوْلَ نَكْحَا	أُنْ دَوْمَرْدُوْلَ نَكْحَا	أُنْ بَهْتَ مَرْدُنَ نَكْحَا	
كَتَبَنَ	كَتَبَتَا	كَتَبَتْ	مؤنث مؤنث
أُنْ بَهْتَ عَوْرَوْتُوْلَ نَكْحَا	أُنْ دَوْعَرَوْتُوْلَ نَكْحَا	أُنْ بَهْتَ عَوْرَتَ نَكْحَا	
كَتَبْتُمْ	كَتَبْتُمَا	كَتَبْتَ	مذکر مخاطب
تَمْ بَهْتَ مَرْدُوْلَ نَكْحَا	تَمْ دَوْمَرْدُوْلَ نَكْحَا	تَمْ بَهْتَ مَرْدُنَ نَكْحَا	
كَتَبْتُنَ	كَتَبْتُمَا	كَتَبْتِ	مؤنث مؤنث
تَمْ بَهْتَ عَوْرَتُوْلَ نَكْحَا	تَمْ دَوْعَرَتُوْلَ نَكْحَا	تَمْ بَهْتَ عَوْرَتَ نَكْحَا	
كَتَبْنَا *	كَتَبَنَا	كَتَبَتْ	مذکر متکلم
هَمْ بَهْتَ مَرْدُوْلَ نَكْحَا	هَمْ دَوْمَرْدُوْلَ نَكْحَا	هَمْ بَهْتَ مَرْدُنَ نَكْحَا	
كَتَبْنَا *	كَتَبَنَا *	كَتَبَتْ *	مؤنث مؤنث
هَمْ بَهْتَ عَوْرَتُوْلَ نَكْحَا	هَمْ دَوْعَرَتُوْلَ نَكْحَا	هَمْ بَهْتَ عَوْرَتَ نَكْحَا	

تَنْبِيَةٌ ۲: كُل صِيغَةٍ تُواخِهَارَهُ هُوَ لِيْكَنْ گَرْدَانَ مِنْ صِرْفٍ چُودَهُ صِيغَةٍ پُڑَهُ جَاتِيَّهُ هُوَ -
كَيْوَنَهُ اتَّنِي هُيَ صِيغُوْنَ مِنْ سَبَكَ مَعْنَى نَكْلَ آتَيَتِيَّهُ هُوَ بَهْرَاءِيْكَ هُيَ لَفْظَ كَوْ بَارَ بَارَ
ذَهْرَانَهُ كَيْ ضَرُورَتَ نَهِيْسَ - الْبَلَةَ چُودَهُ صِيغُوْنَ مِنْ بَهْجَيْكَ لَفْظَ "كَتَبْتُمَا" دَوْدَعَهُ آتَيَتِيَّهُ
هُوَ - ضَرُورَتَ تَوَاسَ كَيْ بَهْجَيْنِيْسَ لِيْكَنْ خَاصَّ مَصْلِحَتَ سَيِّهِ إِسَ كَيْ ذَهْرَانَهُ كَارَوَاجَ
پُڑَگِيَّاهُ - جَهَانَ اِيسَانَشَانَ (*) هُوَ وَهُوَ صِيغَهُنِيْسَ پُڑَهُ جَاتِيَّهُ -

تَنْبِيَةٌ ۳: فَعْلَ كَيْ هُوَ صِيغَهُ مِنْ فَاعِلَ كَيْ ضَمِيرَهُوتِيَّهُ هُوَ اِنْ ضَمِيرَوْنَ كَوْ "ضَمَارَ مَرْفُوعَهُ مَقْصِلَهُ"
كَيْتَهُتِيَّهُ هُوَ -

تَنْبِيَةٌ ۴: كَتَبَتْ (صِيغَهُ وَاحِدَ مَوْنَثَ غَائِبَ) كَوْ ما بَعْدَ كَيْ لَفْظَ سَيِّهِ مَلَانَهُو تَوَآخِرَ كَيْ
جَزْمَ نَكَالَ كَرَزِيرَ پُرَصِيسَ، جَيْسَهُ: كَتَبَتِ الْمُعَلَّمَهُ الْمَكْتُوبَ (أَسْتَانِيَّهُ نَخْطَلَكَهَا) -
اوْ جَنَّ صِيغُوْنَ كَيْ آخِرَ مِنَ الْفَ يَا وَهُوَ تَوَما بَعْدَ سَيِّهِ مَلَانَهُ كَيْ وَقْتَ اِنَّ كَاتِلَفَظَنَهَ
كَرِيَّ، جَيْسَهُ: الْرَّجُلَانِ كَتَبَا الْمَكْتُوبَ، الْرِّجَالُ كَتَبُوا الْمَكْتُوبَ .

۵- فَعْلَ اوْرَفَعْلَ كَيْ اَفْعَالَ بَهْجَيْهُ مَذَکُورَهُ گَرْدَانَهُ كَيْ قِيَاسَ پُرَگَرْدَانَهُ جَائِيَّهُ، جَيْسَهُ:
شَرِبَ (اُسَ اِيكَ مَرْدَنَهُ پِيَا) شَرِبَا، شَرِبُوا سَيِّهِ شَرِبَنَا تَكَ -

گَرْمَ (وَهُ اِيكَ مَرْدَبَرْگَ هَوَا) گَرْمَا، گَرْمُوا سَيِّهِ گَرْمَنَا تَكَ -

۶- فَعْلَ، فَعِلَ اوْرَفَعْلَ يَا اوْزَانَ مَا خَيِّي مَعْرُوفَ كَيْ هُوَ، اِنْ سَبَكَ مَجْهُولَ فَعِلَ
كَيْ وَزَنَهُ پَرَآتَاهُ، جَيْسَهُ: كَتَبَ سَيِّهِ تُكَبَ (وَهُ لَكَهَا گِيَا) شَرِبَ سَيِّهِ شَرِبَ (وَهُ
پِيَا گِيَا)، گَرْمَ سَيِّهِ گَرْمَ .

فَعْلَ مَجْهُولَ كَيْ سَاتِهِ فَاعِلَ نَهِيْسَ آتَاهُ بَلَكَهُ صِرْفَ مَفْعُولَ آتَاهُ، اُسَيَ كَونَابَ الفَاعِلَ

(فاعل کا قائم مقام) کہتے ہیں اور فاعل کی طرح اسی کو رفع دیتے ہیں، جیسے: شرب اللَّبِنُ (دودھ پیا گیا)۔ اس جملہ میں یہ نہیں بتایا گیا کہ ”پینے والا“ (فاعل) کون ہے؟ کے۔ ماضی پر لفظ ”مَا“ (نافیہ) کا دینے سے ماضی متفق ہو جاتا ہے، جیسے: مَا كَتَبَ (اس نے نہیں لکھا)، مَا شَرَبَ (اس نے نہیں پیا)۔

۸۔ اکثر اوقات ماضی پر لفظ قدْ یا لَقَدْ (بیش) بڑھایا جاتا ہے جس سے تاکید کے معنی پیدا ہوتے ہیں۔ لیکن ترجمہ میں ہمیشہ اس کے معنی لینے کی ضرورت نہیں، جیسے: قَدْ ضَرَبَ زَيْدَ بَكْرًا (بیش زید نے بکر کو مارا) یا (زید نے بکر کو مارا)۔

۹۔ چھٹے سبق میں تم نے پڑھا ہے کہ جس جملہ کا پہلا جزء فعل ہو وہ جملہ فعلیہ ہے۔ جملہ فعلیہ میں فعل کے بعد عموماً فاعل آتا ہے جو حالت رفعی میں ہوتا ہے، جیسے: جَلَسَ زَيْدٌ (زید بیٹھا) اور فعل متعدد ہو تو تیرا جزء مفعول ہوتا ہے جو حالت نصیبی میں ہوا کرتا ہے (دیکھیں سبق ۱۰)، جیسے: أَكَلَ زَيْدٌ خُبْزًا (زید نے روٹی کھائی)۔ ان کے سواباقی سب متعلقات کہلاتے ہیں، جیسے: مَعَ اللَّحْمِ (گوشت کے ساتھ)، فِي الْبَيْتِ (گھر میں)، الْيَوْمَ (آج) وغیرہ۔ کبھی مفعول کو فاعل پر بلکہ فعل پر بھی مقدم کر دیا جاتا ہے۔ اسی طرح متعلقات کو فاعل پر مفعول پر بلکہ فعل پر بھی مقدم کر سکتے ہیں، جیسے: الْيَوْمَ أَكْمَلْتُ لَكُمْ دِينَكُمْ (آج میں نے کامل کر دیا تمہارے لیے تمہارا دین) اس جملہ میں الْيَوْمَ اور لَكُمْ متعلقات ہیں۔ پہلا فعل پر دوسرا مفعول پر مقدم ہے۔

۱۰۔ جملہ فعلیہ میں فعل ہمیشہ واحد کا صیغہ رہے گا۔ (خواہ فاعل تثنیہ ہو یا جمع)، البتہ

لے ما نافیہ ہے۔

فاعل مذکور کے لیے مذکور کا صیغہ آئے گا اور موئنت کے لیے موئنت کا صیغہ، جیسے: کتبَ ولدَ، کتبَ ولدانِ، کتبَ أولادَ، کتبَتْ ابْنَةُ، کتبَتْ ابْنَانَ اور کتبَتْ بنَاتٍ۔ مگر فاعل پہلے آئے تو فعل و فاعل کے صیغے یکساں ہوں گے۔ اس مسئلہ کی تفصیل پر ”سبق ۱۸“ میں لکھی جائے گی۔

سلسلہ الفاظ نمبر ۱۲

نتیجہ: - ذیل کے سلسلہ الفاظ میں ہر ایک فعل ماضی کے ساتھ اس کا مضارع بھی لکھ دیا گیا ہے۔

ہر ایک فعل ماضی کو گذری ہوئی گردان پر ایک بار گردان لیں تو اچھا ہو گا۔ پھر ہر ایک فعل کا ماضی مجهول بھی بنالیں اور گردان کر لیں خصوصاً مدارس کے عزیز طلباء ضرور اتنی تکلیف برداشت کریں۔

بَعْثَ (يَبْعَثُ)	بھیننا	أَكَلَ (يَأْكُلُ)	کھانا
خَرَجَ (يَخْرُجُ)	نکنا	تَرَكَ (يَتْرُكُ)	چھوڑنا
طَلَبَ (يَطْلُبُ)	ماٹنا، بلانا	دَخَلَ (يَدْخُلُ)	داخل ہونا
غَرَبَ (يَغْرِبُ)	غروب ہونا	طَلَعَ (يَطْلُعُ)	طلوع ہونا
فَتَحَ (يَفْتَحُ)	فتح کرنا، کھولنا	غَلَبَ (يَغْلِبُ)	غالب ہونا
فَهِمَ (يَفْهَمُ)	سمحنا	فَرَحَ (يَفْرَحُ)	خوش ہونا
نَجَحَ (يَنْجُحُ)	کامیاب ہونا	قَتَلَ (يَقْتُلُ)	قتل کرنا

الَّذِينَ	جو لوگ، وہ لوگ جو	قریبی رشتہ دار	اُفْرِيْبُونَ
إِلَى الْأَنَّ	اب تک	اُبھی	أَلَّاَنَّ
جَنَّةٌ	بانگ	تُمْرِيْضٌ یمار کی خدمت کرنا (زنسگ)	تُمْرِيْضٌ
دُرْرُعُ (ب)	کھیت	سب کے سب	جَمِيْعٌ
شَهَادَةٌ	گواہی، سند	چور	سَارِقٌ
الْعَامُ	سال، سالی رووال	کھانا	طَعَامٌ
فَرْحٌ	(مصدر) خوشی، خوش ہونا	لڑکا، غلام، خادم	غَلَامٌ
قَوْلٌ (الف)	بات	گروہ، جماعت	فِئَةٌ
كَمَا	جیسا کہ	گویا کہ	كَانَمَا
الْمُسْتَشْفَى	شفا خانہ، ہسپتال	اس لیے کہ	لِأَنَّ
إِلَّا	مگر	مریض (جمع: مرضی) یمار	
جُزْءٌ	ٹکڑا، پارہ	تو، پھر، کیونکہ، پس	فَ

مشق ۱۳ (الف)

الْمَاضِيُّ الْمَعْرُوفُ لِهِ	الْمَاضِيُّ الْمَجْهُولُ لِهِ
هُوَ (یا الْقُرْآنُ) قُرْءَةٌ.	قَرَاءَةُ الْقُرْآنَ.
قُرْءَةُ الْقُرْآنُ.	قَرَاءَةُ شَيْدُ الْقُرْآنَ.

اے فعل معروف وہ ہے جس کی نسبت فاعل کی طرف ہو۔ مگر مجہول وہ فعل ہے جس کی نسبت مفعول کی طرف ہواں کے ساتھ فاعل کا ذکر ہی نہ ہو۔

هُمَا (يا رجَلَانِ) طَلِبَا.	هُمَا (يا رجَلَانِ) قَرَأَ اِكتَابًا.
هُمْ (يا الرِّجَالُ) طَلَبُوا.	هُمْ (يا الرِّجَالُ) قَرَأُوا الْقُرْآنَ.
هِيَ (يا بِنْتُ) طَلَبَتْ.	هِيَ (يا بِنْتُ) كَتَبَتْ مَكْتُوبًا.
هُمَا (يا بِنَتَانِ) طَلِبَا.	هُمَا (يا بِنَتَانِ) كَتَبَا مَكْتُوبَيْنَ.
هُنَّ (يا الْبَنَاتُ) طَلَبْنَ.	هُنَّ (يا الْبَنَاتُ) كَتَبْنَ مَكَاتِبَ.
أَنْتَ بَعْثَتَ إِلَى لَاهُورُ.	أَنْتَ أَكَلْتَ تَفَاحًا.
أَنْتُمَا بَعْثَتُمَا إِلَى كَرَاتِشِي (كراتشي)	أَنْتُمَا أَكَلْتُمَا رُمَانًا.
أَنْتُمْ بَعْثَتُمْ إِلَى مَكَةَ.	أَنْتُمْ أَكَلْتُمْ بَطِيخًا.
أَنْتِ بَعْثَتِ إِلَى الْمَدْرَسَةَ.	أَنْتِ طَلَبَتِ الْعِلْمَ.
أَنْتُمَا بَعْثَتُمَا إِلَى الْبَيْتِ.	أَنْتُمَا طَلَبَتُمَا الْعِلْمَ.
أَنْتُنَّ بَعْثَنَ إِلَى الْمُسْتَشْفِيِ.	أَنْتُنَّ طَلَبَتُنَ الْعِلْمَ.
آنا بَعْثَتِ إِلَى دِهْلِيِ.	آنا شَرِبَتْ مَاءً.
نَحْنُ بَعْثَنَا إِلَى كَلْكَتَةَ.	نَحْنُ شَرِبَنَا لَبَنًا.

مشق نمبر ١٣ (ب)

١. يَا رَشِيدُا هَلْ قَرَأَتِ الْقُرْآنَ؟	نَعَمْ يَا سَيِّديِ! قَرَأَتِ جُزْءَ مِنْهُ.
٢. هَلْ كَتَبَتِ الْمَكْتُوبَ إِلَى أَيِّكَ؟	نَعَمْ! كَتَبَتِ الْبَارِحةَ.
٣. مَتَى طَلَعَتِ الشَّمْسُ؟	مَا طَلَعَتِ الشَّمْسُ إِلَى الْآنِ.

٤. هَلْ غَرَبَ الْقَمَرُ؟
نَعَمُ اغْرَبَ الْقَمَرَ قَبْلَ سَاعَةً.
٥. مَاذَا أَكَلْتِ الْيَوْمَ يَامِرِيمُ؟
يَا سَيِّدِي! أَكَلْتُ الْخُبْزَ مَعَ الْبَنِ.
٦. إِلَى أَيِّنْ بَعْثَ أَبُوكِ؟
بَعْثَ أَبِي إِلَى إِلَهِ الْأَبَادِ.
٧. مَنْ دَخَلَ الدَّارَ؟
هِيَ أُمِّيْ دَخَلَتِ الدَّارَ.
٨. وَمَنْ خَرَجَ مِنْهَا؟
هُمَا أَخْوَاهِيْ فَدُخَرَجَا مِنَ الدَّارِ.
٩. مَنْ ضَرَبَ أَخَوِيكَ؟
ضَرَبَتُهُمَا أُمِّيْ.
١٠. هَلْ فُسِحَ بَابُ الْمَدْرَسَةِ؟
لَا! مَا فُسِحَ إِلَى الْآنِ.
١١. لَمْ فَرِحَ مُحَمَّدُ وَرَشِيدُ؟
لِأَنَّهُمَا نَجَحَا فِي الْإِمْتِحَانِ.
١٢. كَمْ وَلَدًا نَجَحَ فِي الْإِمْتِحَانِ السَّنَوِيِّ؟ نَجَحَ خَمْسُونَ وَلَدًا فِي هَذَا الْعَامِ.
مَا فَهِمْنَا قَوْلَكُمْ.
١٣. هَلْ فَهِمْتُمْ قَوْلَنَا؟
لِأَنَّ لِسَانَكُمْ هِنْدِيٌّ.
١٤. لَمْ مَا فَهِمْتُمْ كَلَامِيْ؟
طَلَبْتُ لِلشَّهَادَةِ.
١٥. لَمْ طَلَبْتَ فِي الدِّيْوَانِ؟
نَعَثْتُ لِلشَّمْرِيْضَ (الْخَدْمَةِ الْمَرْضِيِّ)
١٦. لَمْ بَعْثَتْ إِلَى الْمُسْتَشْفَى يَا أَخْتِي؟
لَأَخْ كَاشِيهِ أَخْوَانِ يَا أَخْوَينِ.

مشق نمبر ١٣ (ج)

مِنَ الْقُرْآنِ

١. كَمْ (خبرية) مِنْ فِتْنَةٍ قَلِيلَةٍ غَلَبْتُ فِتْنَةً كَثِيرَةً بِإِذْنِ اللَّهِ.

لَأَخْ كَاشِيهِ أَخْوَانِ يَا أَخْوَينِ.

۲. مَنْ قَتَلَ نَفْسًا بِغَيْرِ نَفْسٍ أَوْ فَسَادٍ فِي الْأَرْضِ فَكَانَمَا قَتَلَ النَّاسَ جَمِيعًا.
۳. كُمْ (خبریہ) تَرَكُوا مِنْ جَنْتٍ وَعُيُونٍ وَزُرُوعٍ وَمَقَامٍ كَرِيمٍ. (شاندار مقامات)۔
۴. لِلرِّجَالِ نَصِيبٌ مِمَّا تَرَكَ الْوَالِدَانِ وَالْأَقْرَبُونَ وَلِلِّسَاءِ نَصِيبٌ مِمَّا تَرَكَ الْوَالِدَانِ وَالْأَقْرَبُونَ.
۵. فَمَنْ شَرِبَ مِنْهُ فَلَيْسَ مِنِّي.
۶. فَشَرِبُوا مِنْهُ إِلَّا قَلِيلًا مِنْهُمْ.
۷. كُتِبَ (فرض کیا گیا) عَلَيْكُمُ الصِّيَامُ كَمَا كُتِبَ عَلَى الَّذِينَ مِنْ قَبْلِكُمْ.
۸. وَإِذَا الْمُؤْمِنُوْدَةُ سُئِلَتْ بَأَيِّ ذَنْبٍ قُتِلَتْ؟

عربی میں ترجمہ کریں

تمثیلیہ: اردو میں حرف استفهام چھوڑ بھی دیتے ہیں لیکن عربی میں نہیں چھوڑتے۔

۱۔ حامد نے کھانا کھایا؟	نہیں! اب تک اُس نے کھانا نہیں کھایا۔
۲۔ تم (مذکور) نے پانی پیا؟	جی ہاں! میں نے کھانا کھایا اور پانی پیا۔
۳۔ تم نے آج کیا کھایا؟	میں نے روٹی اور گوشت کھایا۔
۴۔ تیری بہن مدرسہ گئی؟	ہاں! ایک گھنٹہ پہلے وہ مدرسہ گئی۔

<p>آفتاب ابھی طلوع ہوا۔ وہ مدرسہ کے معلّمین ہیں۔ وہ میرا چھوٹا بھائی ہے۔</p>	<p>۵۔ آفتاب کب طلوع ہوا؟ ۶۔ مسجد میں کون داخل ہوا؟ ۷۔ وہ کون گھر سے نکلا؟</p>
<p>ہم نے تمہاری بات نہیں سمجھی۔ ۸۔ تم (مئونٹ) نے میری بات سمجھی؟ ۹۔ تم (جع مئونٹ) نے میری بات کیوں اس لیے کہ تمہاری زبان عربی ہے۔</p>	<p>۸۔ تم (مئونٹ) نے میری بات سمجھی؟ ۹۔ تم (جع مئونٹ) نے میری بات کیوں اس لیے کہ تمہاری زبان عربی ہے۔</p>
<p>جی ہاں! ایک بڑا شیر قتل کیا گیا۔ جناب! شیر کو میں نے مارا۔ وہ بازار بھیجا گیا۔</p>	<p>۱۰۔ کیا کوئی شیر قتل کیا گیا اے خالد؟ ۱۱۔ شیر کو کس نے مارا (قتل کیا)? ۱۲۔ تمہارا خادم کہاں بھیجا گیا؟</p>

الدَّرْسُ الْخَامِسُ عَشَرَ

الْفِعْلُ الْمُضَارِعُ

۱۔ جس فعل میں زمانہ حال و استقبال دونوں سمجھے جائیں وہ فعل مضارع ہے، جیسے: يَضْرِبُ (مارتا ہے یا مارے گا)۔

۲۔ ”ی“، ”ت“، ”ا“ اور ”ن“ علاماتِ مضارع ہیں۔ ماضی کے صیغہ واحد مذکور غائب کا پہلا حرف ساکن کر کے مذکورہ چاروں علامتوں میں سے ایک لگانے اور آخر میں رفع (۔) دینے سے مضارع بن جاتا ہے۔ فتح سے يَفْتَحُ، تفتح، افتتح، نفتح۔ مضارع کے کل صیغے ذیل کی گردان سے سمجھلو۔

مضارع معروف کی گردان

جمع	تشییه	واحد	(دائیں سے باہیں)
يَفْتَحُونَ	يَفْتَحَانِ	يَفْتَحُ (وہ کھوتا ہے یا کھولے گا)	غائب مذکر
يَفْتَحُنَ	تَفْتَحَانِ	تَفْتَحُ (وہ کھوتی ہے یا کھولے گی)	
تَفْتَحُونَ	تَفْتَحَانِ	تَفْتَحُ (تو کھوتا ہے یا کھولے گا)	مخاطب مذکر
تَفْتَحُنَ	تَفْتَحِينَ	تَفْتَحِينَ (تو کھوتی ہے یا کھولے گی)	
نَفْتَحُ	نَفْتَحُ	أَفْتَحُ (میں کھوتا ہوں یا کھولوں گا)	مشتمل مذکر
=	=	= (میں کھوتی ہوں یا کھولوں گی)	

۳۔ ماضی کی طرح مضارع بھی تین وزن پر آتا ہے، یَفْعُلُ، یَفْعُلُ اور یَفْعُلُ جیسے فتح کا مضارع یَفْتَحُ، ضَرَبٌ کا یَضْرِبُ اور کَرْم کا یَكْرُمُ ہوتا ہے۔ اس کی تفصیل آئندہ لکھی جائے گی۔

تنبیہ ۱: تفتح اور تففہ حان گردان میں کئی جگہ آئے ہیں انہیں اچھی طرح سمجھو۔ عبارت میں موقع دیکھ کر معنی کی تعین کر لی جاتی ہے۔

تنبیہ ۲: ماضی کی گردان کی طرح مضارع کی گردان میں بھی چودہ ہی صینے پڑھے اور یاد کیے جاتے ہیں۔

۴۔ مضارع معروف کو مجہول بنانا ہو تو علامتِ مضارع کو ضمہ (—) اور ماقبل آخر سے پہلے والے حرف کو فتح (—) دو، جیسے: یَضْرِبُ سے یُضْرِبُ (وہ مارا جاتا ہے یا مارا جائے گا)۔ یَفْتَحُ سے یُفْتَحُ، یَكْرُمُ سے یُكْرُمُ۔

۵۔ مضارع ثبت کو منفی بنانے کے لیے اکثر ”لا“ لگایا جاتا ہے کبھی ”ما“، بھی لگادیتے ہیں، جیسے: لا يَدْهَبُ (وہ نہیں جاتا ہے یا نہیں جائے گا) مَا يَعْلَمُ (وہ نہیں جانتا ہے یا نہیں جانے گا)۔

تنبیہ ۳: مضارع کو زمانہ مستقبل کے ساتھ مخصوص کرنا ہو تو ”سَ“ یا ”سَوْفَ“ (عنقریب) لگادیں، جیسے: سَيَفْتَحُ (وہ عنقریب کھولے گا)، سَوْفَ تَعْلَمُونَ (پچھے عرصہ بعد تم جان لو گے)۔

۶۔ یہ تو آپ جانتے ہیں کہ مفعول کی جگہ ضمیریں بھی آتی ہیں، عربی میں اس کی دو

قسمیں ہیں: (۱) متصل جو فعل سے مل کر آتی ہیں۔ (۲) منفصل جو علیحدہ مستقل ہوتی ہیں۔ چونکہ مفعول حالتِ نصیبی میں ہوتا ہے اس لیے مفعول کی ضمیریں ضمائر منصوبہ کہلاتی ہیں۔

کے۔ ضمائر منصوبہ متصلہ کے الفاظ وہی ہیں جو ضمائر مجرورہ متصلہ کے الفاظ ہیں (دیکھیں درس: ۱۱) صرف واحد متكلّم میں ”ـی“ کی جگہ ”نی“ لکھنا پڑتا ہے، جیسے:

ضرَبَةً (اس نے اس کو مارا)، ضَرَبَهُمَا (اس نے ان دونوں کو مارا) سے ضَرَبَنِی، ضَرَبَنَا تک اور يَضْرِبَةً (وہ اس کو مارتا ہے یا مارے گا)، يَضْرِبُهُمَا سے يَضْرِبُنِی، يَضْرِبُنَا تک۔

اسی طرح هر فعل کے ہر صیغہ کے ساتھ مذکورہ ضمیریں ملا سکتے ہیں۔ لیکن فعل ماضی جمع مذکور مخاطب (ضَرَبْتُمْ) کے ساتھ ملانا ہو تو ضَرَبْتُمُوهُ (تم نے اس کو مارا)، ضَرَبْتُمُوهُمَا وغیرہ کہنا چاہیے۔

۸۔ ضمائر منصوبہ متصلہ کے الفاظ یہ ہیں:

إِيَاهُ (اس ایک مرد کو)، إِيَاهُمَا، إِيَاهُمْ، إِيَاهَا، إِيَاهُمَا، إِيَاهُنَّ، إِيَاكَ، إِيَاكُمَا، إِيَاكُمْ، إِيَاكِ، إِيَاكُمَا، إِيَاكُنَّ، إِيَايَ، إِيَاناً.

کلام میں زیادہ زور اور ”حَصْر“ پیدا کرنے کے لیے زیادہ تر ان ضمیروں کا استعمال ہوتا ہے خصوصاً جبکہ ان کو فعل پر مقدم کر دیں، جیسے: إِيَاكَ نَعْبُدُ (صرف تجھے ہی کو ہم پوجتے ہیں)۔

سلسلہ الفاظ نمبر ۱۳

تئیبیہ:- ماضی اور مضارع میں عین کلمہ کی حرکت کا خاص طور پر خیال رکھا کریں۔

عَمَلٌ (يَعْمَلُ)	كِرْنَا، عَمَلَ كِرْنَا	خَلْقٌ (يَخْلُقُ)	پَيْدَا كِرْنَا
فَطَرٌ (يَفْطُرُ)	أُطْهَانَا، بَلَنْدَ كِرْنَا	رَفَعٌ (يَرْفَعُ)	أُطْهَانَا، بَلَنْدَ كِرْنَا
فَعْلٌ (يَفْعَلُ)	پُوچْحَنَا، سَوْالَ كِرْنَا	سَأَلَ (يَسْأَلُ)	پُوچْحَنَا، سَوْالَ كِرْنَا
مَلْكٌ (يَمْلِكُ)	مَالِكٌ ہُونَا	ظَلَمٌ (يَظْلِمُ)	ظَلَمَ كِرْنَا
نَظَرٌ (يَنْسِرُ)	پُوچْجَنَا، بَنْدَگِيَ كِرْنَا	عَبَدٌ (يَعْبُدُ)	پُوچْجَنَا، بَنْدَگِيَ كِرْنَا
أَهْمٌ	بَهْتَ تَوْجِهَ كِرْنَا قَبْلًا، بَهْتَ ضَرُورَى	إِبْلٌ (اسم جنس)	أُونَث
صَبَاحًا	صَبَاحًا	إِنَّمَا	صَرْفٌ، اُورْ پَكْجَنْهَبِين
مَسَاءً	شَامًا	بَرَئِيٌّ	بَرَئِيٌّ، الَّذِي
ضُرٌّ	نَقْصَان	بَطَنٌ (ب)	پَيْث
عَابِدٌ	پُوچْجَنَے والا	جُزْءٌ	کَسِي چِيزِ کا ایک ٹکڑا، قرآن کا پارہ
فَهْوَةٌ	کافِي	جَرِيدَةٌ (جمع: جَرَائِد)	اَخْبَار
مَعَادُ اللَّهِ	خُدا کی پناہ، خُدا چاہئے	الْجَامِعُ (يا الْمَسْجِدُ الْجَامِعُ)	جَامِعٌ مسجد
إِيُّ وَاللَّهِ	(اس کا مختصر ایو)	رَادِيُّو	رَيْڈِيُو
وَجْعٌ	درد	أَمْسٌ	کل (جودن گذر گیا)
يَتَّيمٌ (جمع: يَتَّامَى)	جس بچے کا والد گزر جائے	غَدَّا	کل (جودن آئیوالا ہے)

مشق نبره (١٣) (الف)

نَعَمْ! أَفَهُمْ قَلِيلًا.
تَكْتُبْهُ أَخْتِي مَرِيمْ.
يَا سَيِّدِي! إِنَّا لَا تَكْتُبْ لَآنَ فِي يَدِي
وَجْعًّ.
إِنَّا اذْهَبْ إِلَى السُّوقِ.
سَارِجُعْ مِنْهَا فِي سَاعَةٍ وَاحِدَةٍ.
يَا سَيِّدَنَا! نَقْرَءُ تَسْهِيلَ الْأَدْبِ.
نَحْنُ لَا نَشْرَبُ الشَّايَ وَلَا الْقَهْوَةَ.
لَا! بَلْ نُبَعْثُ غَدًا بَعْدَ الظَّهَرِ.
طَلَبَنَا أَبُونَا إِلَى بَمْبَايِ.
اللَّهُ خَلَقَنِي وَخَلَقَ وَالدَّيْ.
إِنَّمَا أَطْلُبُ مِنْكُمْ كِتَابًا يَنْفَعُنِي.
لَا وَاللَّهِ! مَا رَأَيْنَاكُمْ هُنَاكَ.

إِيْ وَاللَّهِ! أَسْمَعْ صَبَاحًا وَمَسَاءً.

١. هَلْ تَفْهَمُ الْلَّسَانَ الْعَرَبِيَّ؟
٢. مَنْ يَكْتُبْ هَذَا الْكِتَابَ؟
٣. مَا شَاءَ اللَّهُ أَهْيَ تَكْتُبْ جَيْدًا
وَأَنْتَ لَا تَكْتُبْ
٤. إِلَى أَيْنَ تَذَهَّبُ يَا أَخْمَدُ؟
٥. مَتَى تَرْجُعُ مِنَ السُّوقِ
٦. يَا أَوْلَادًا! أَيْ كِتَابٍ تَقْرَءُونَ؟
٧. هَلْ تَشْرَبُونَ الشَّايَ؟
٨. هَلْ بَعْثَتُمْ إِلَى الْحَاكِمِ الْيَوْمَ؟
٩. مَنْ طَلَبَكُمْ إِلَى بَمْبَايِ (بَمْبَايِ)؟
١٠. هَلْ تَعْلَمُونَ مَنْ خَلَقَكُمْ
وَوَالدَّيْكُمْ؟
١١. مَاذَا تَطْلُبُونَ مِنَّا يَا عَائِشَةَ؟
١٢. هَلْ رَأَيْتُمُونَا أَمْسِ فِي
الْجَامِعِ؟
١٣. هَلْ تَسْمَعُ أَخْبَارَ الْحَرْبِ فِي
الرَّأْدِيُو؟

كَيْفَ لَا أَقْرَءُهَا وَهِيَ مِنْ أَهْمِ
الْأَمْوَرِ.

١٤. وَهُلْ تَقْرَءُ الْجَرَائِدَ؟
١٥. مَاذَا تَعْلَمُ فِي هَذِهِ الْحَرْبِ
الْمُوْقَدَةُ الَّتِي أَخَذَتِ الشَّرْقَ
وَالْغَرْبَ.

مشق نمبر ١٢ (ب)

مِنَ الْقُرْآنِ

١. وَلِلَّهِ الْعِزَّةُ وَلِرَسُولِهِ وَلِلْمُؤْمِنِينَ وَلِكُنَّ الْمُنَافِقِينَ لَا يَعْلَمُونَ.
٢. إِنِّي عَمَلِي وَلَكُمْ عَمَلُكُمْ أَنْتُمْ بَرِيُّوْنَ مِمَّا أَعْمَلُ وَإِنَّا بَرِيُّي مَمَّا
تَعْمَلُوْنَ.
٣. إِنَّ اللَّهَ لَا يَظْلِمُ النَّاسَ شَيْئًا وَلِكُنَّ النَّاسَ أَنفُسُهُمْ يَظْلِمُوْنَ.
٤. قُلْ لَا أَمْلِكُ لِنَفْسِي ضَرًّا وَلَا نَفْعًا.
٥. الَّذِينَ يَأْكُلُوْنَ أَمْوَالَ الْيَتَامَىٰ ظُلْمًا (ناجائز طور پر) إِنَّمَا يَأْكُلُوْنَ فِي
بُطُونِهِمْ نَارًا.
٦. وَمَا لِي لَا أَعْبُدُ الَّذِي فَطَرَنِي؟

لے یہاں ما استفهامیہ ہے، مالی کے معنی ہوں گے ”کیا ہے مجھے“ یعنی مجھے کیا ہوا ہے کہ نہ عبادت
کروں اس کی جس نے مجھے پیدا کیا ہے۔

۷. أَفَلَا يَنْظُرُونَ إِلَى الْإِبْلِ كَيْفَ خُلِقَتْ؟ وَإِلَى السَّمَاءِ كَيْفَ رُفِعَتْ؟
۸. قُلْ يَا أَيُّهَا الْكُفَّارُ لَا أَعْبُدُ مَا تَعْبُدُونَ وَلَا أَنْتُمْ عَابِدُونَ مَا أَعْبُدُ. وَلَا
أَنَا عَابِدٌ مَا عَبَدْتُمْ وَلَا أَنْتُمْ عَابِدُونَ مَا أَعْبُدُ لَكُمْ دِينُكُمْ وَلِي دِينِ (دینی).
۹. لَا يُسْأَلُ عَمَّا يَفْعَلُ وَهُمْ يُسْتَأْلُونَ.

عربی میں ترجمہ کریں

جناہ! میں تسہیلِ الادب پڑھتا ہوں۔	۱۔ تم مدرسہ میں کیا پڑھتے ہو؟
جی ہاں! میں اس کو پچھاتا ہوں۔	۲۔ تم میرے بھائی کو پہچانتے ہو؟
آج باعث کا دروازہ نہیں کھولا جائے گا۔	۳۔ آج باعث کا دروازہ کھولا جائے گا؟
میں نہیں جانتا وہ کہاں گیا۔	۴۔ دربان کہاں گیا؟
نہیں بھائی! میں آج مدرسہ جاؤں گا۔	۵۔ کیا تو آج تفریح کے لیے جائے گا؟
اب تک نہیں کھایا وہ اب کھائے گا۔	۶۔ محمود نے کھانا کھایا؟
ہم اللہ کے سوا کسی کو نہیں پوچھتے۔	۷۔ تم کس کی پوچا کرتے ہو؟
ہم تو صرف ایک کتاب مانگتے ہیں۔	۸۔ تم ہم سے کیا مانگتے ہو؟
ہم آپ سے کتاب سیرۃ النبی طلب کرتے ہیں۔	۹۔ ہم سے کوئی کتاب طلب کرتے ہو؟
ہم ہر روز اس میں سے ایک پارہ پڑھتے ہیں۔	۱۰۔ کیا تم ہر روز قرآن پڑھتے ہو؟

۱۔ ما موصولة ہے یعنی ”جو“، ”جس کو“ ۲۔ کُلْ بُوْمٍ = ہر روز

عربي ميل ايک خط

أَنَا أَرْسَلْتُ إِلَيْكُم مَكْتُوبًا إِلَى أَخِي الصَّغِيرِ وَكَتَبْتُ فِيهِ:
 إِلَيْهَا الْأَخُوْدُ العَزِيزُ. السَّلَامُ عَلَيْكَ وَرَحْمَةُ اللَّهِ وَبَرَكَاتُهُ
 أَنْتُمْ جَمِيعُكُمْ تَفْرَحُونَ فَرْحًا شَدِيدًا لِمَا تَعْلَمُونَ إِنِّي قَرَأْتُ
 وَرْفَقَائِي الْجُزْءَ الْأَوَّلَ مِنْ كِتَابٍ تَسْهِيلًا لِلآذِبِ فِي مُدَّةٍ قَلِيلَةٍ وَالآنَ
 نَفْهُمُ قَلِيلًا مِنْ لِسَانِ الْعَرَبِ وَلِهَذَا أَكْتُبُ مَكْتُوبًا فِي الْعَرَبِيِّ. وَسَنَبْدُ
 (إِنْ شَاءَ اللَّهُ تَعَالَى) بَعْدَ يَوْمَيْنِ الْجُزْءَ الثَّانِيَ مِنْ هَذَا الْكِتَابِ.
 يَا أَخِي! لَمْ لَا تَقْرَئَ هَذَا الْكِتَابَ؟ فَإِنَّهُ سَهُلٌ جِدًّا، لَيْسَ بِصَعْبٍ
 مِثْلَ الْكِتَابِ الرَّائِجِ فِي الْمَدَارِسِ الْعَرَبِيَّةِ الْقَدِيمَةِ، نَحْنُ قَرَأْنَاهُ
 فَوَجَدْنَاهُ سَهْلًا. وَسَتَعْلَمُ أَنْتَ إِذَا بَدَأْتَ هَذَا الْكِتَابَ أَنَّ الْعَرَبِيَّ لَيْسَ
 بِصَعْبٍ كَمَا يُحْسِبُهُ الطَّالِبُونَ.
 أَطْلُبُ مِنَ اللَّهِ تَعَالَى الْعَافِيَةَ وَالْعِلْمَ النَّافِعَ وَالْعَمَلَ الصَّالِحَ لِي
 وَلَكُمْ وَلِجَمِيعِ الْمُسْلِمِينَ. أَمِينٌ.

وَالسَّلَامُ

طالبُ خَيْرِكَ

عبدُ الرَّحْمَنَ

لجب بـ بدء = شروع کرنا۔ یہ جو کتابیں رانچ ہیں۔ یہ جیسا کہ خیال کرتے ہیں اس کو۔

سوالات نمبر ۸

- ۱۔ فعل کے کہتے ہیں اور کتنے قسم کا ہوتا ہے؟
- ۲۔ فعل میں عموماً تروف اصلیہ کتنے ہوتے ہیں؟
- ۳۔ لفظ کا مادہ کسے کہتے ہیں؟
- ۴۔ افعال مجرد میں کونسا صیغہ ماضی مادے کے حروف سے بتا ہے؟
- ۵۔ افعال اور اسماء مشتقة اور مصادر میں حروف اصلیہ کی شناخت کون سے صیغے سے کی جاتی ہے؟
- ۶۔ فعل ثلاثی کا ماضی کس وزن پر آتا ہے اور مضارع کے کیا اوزان ہیں؟
- ۷۔ ماضی اور مضارع کے درحقیقت کتنے صیغے ہوتے ہیں اور کتنے صیغے یاد کرنے کا رواج ہے اور کیوں؟
- ۸۔ عربی میں جملے کے اندر عام طور پر فعل کہاں رکھا جاتا ہے اور فاعل کہاں اور مفعول کہاں؟
- ۹۔ فاعل کی وحدت و جمع و تذکیر و تانیث سے فعل میں کیا تغیر ہوگا؟
- ۱۰۔ فاعل اور مفعول کا اعراب کیا ہے؟
- ۱۱۔ ضربہ میں ”ہ“، کوئی ضمیر کہلاتی ہے؟
- ۱۲۔ ایا ک کیا لفظ ہے؟
- ۱۳۔ ماضی اور مضارع کو مجہول کس طرح بنایا جائے اور منفی کس طرح؟
- ۱۴۔ فعل مجہول جس اسم کی طرف منسوب ہوا سے کیا کہتے ہیں؟

- ۱۵۔ علاماتِ مضارع کیا ہیں؟
- ۱۶۔ تکُّتُّب کے کیا کیا معنی ہو سکتے ہیں اور تکُّتُّبَانِ کون کون سا صیغہ ہو سکتا ہے؟
- ۱۷۔ مضارع میں کون کون سازمانہ پایا جاتا ہے؟
- ۱۸۔ ”س“ یا ”سوْف“ لگانے سے مضارع پر کیا اثر ہوتا ہے؟

قد تمَّ الْجَزْءُ الْأَوَّلُ مِنْ كِتَابِ تَسْهِيلِ الْأَدَبِ فِي لِسانِ


الْعَرَبِ فَالْحَمْدُ لِلَّهِ وَلِيَهِ الْجَزْءُ الثَّانِي.

الحمد لله ”عربی کام معلم“، حصہ اول بعونہ تعالیٰ ختم ہوا،

اب دوسرا حصہ سبق سولہ (۱۶) سے شروع ہو گا۔



یادداشت



من منشورات مكتبة البشرى

الكتب العربية

المطبوع

هادى الأنام إلى أحاديث الأحكام

فتح المغفى شرح كتاب الموطأ للإمام محمد (المجلد الأول)

صلاة الرجل على طريق السنة والآثار

صلاة المرأة على طريق السنة والآثار

الهداية شرح بداية المبتدى المجلد ٨-١

العقيدة الطحاوية (ملون)

سيطع قريبا بعون الله تعالى

هدایة النحو مع الخلاصة والأسئلة والتمارين

مختصر القدورى (ملون)

زاد الطالبين

كافية (ملون)

أصول الشاشي (ملون)

نور الأنوار (ملون)

المقامات الحريرية (ملون)

السراجي (ملون)

القاموس البشرى (عربى-اردو) (ملون)

الأحاديث المنتخبة

مطبوعات مكتبة البشری

اردو کتب

طبع شدہ

الحزب الأعظم مترجم (در میانہ سائز)	لسان القرآن جلد اول اور مفتاح
الحزب الأعظم مترجم (جیبی سائز)	لسان القرآن جلد دوم اور مفتاح
”الحجامة“ (حجامة علاج بھی، سنت بھی)	تکلیم الاسلام کامل (رُنگین)
تیرمنطق (رُنگین)	تسهیل جمال القرآن (رُنگین)

(انشاء اللہ جلد دستیاب ہو جائیگی)

زیر طبع

تفسیر عثمانی (اردو) (رُنگین)	لسان القرآن جلد سوم اور مفتاح
عربی کا معلم (رُنگین)	بہشتی گوہر
صفوۃ المصادر (رُنگین)	منتخب احادیث
علم الصرف کامل	فضائل اعمال تسهیل المبتدی

Published

English Books

Tafsir-e-Uthmani Vol-1

Tafsir-e-Uthmani Vol-2

Lisaan-ul-Quran Vol-1 & Key

Lisaan-ul-Quran Vol-2 & Key

Al-Hizb-ul-Azam

To be published shortly Insha Allah

English :

Tafsir-e-Uthmani Vol-3

Lisaan-ul-Quran Vol-3 & Key

Other Languages :

Riyad Us Saliheen (Spanish)

Al-Hizb-ul-Azam (French)